

## بحث و نظر

### علامہ ابن تیمیہ کا منسجح اصلاح و تجدید

ڈاکٹر محمود احمد

شیخ الاسلام ابوالعباس تقی الدین احمد بن عبد الحکیم (۲۶۱ھ - ۷۲۸ھ) (۱۲۶۳ھ - ۱۳۲۷ھ)، جو ابن تیمیہ کے نام سے معروف ہیں، عظیم مجدد اسلام تھے۔ ان کو فضل و کمال علم کی بنا پر مجتہد اور مجدد قرار دیا گیا ہے۔ انہوں نے ایسی وقوع کتب تصنیف کیں کہ جس کو بھی ان سے استفادہ کا موقع ملا وہ انہی کا ہو کر رہ گیا۔ ان کے تقریباً تمام ہم عصر اور متاخر علماء نے ان کی عظمت کا اعتراف کیا ہے اور ان کی وسعت علمی کو تسلیم کیا ہے۔

علامہ ابن تیمیہ کی مساعی جمیلہ کا دائرہ بہت وسیع ہے۔ انہوں نے مختلف جہات اور میدانوں میں اصلاح و تجدید کا فریضہ سرانجام دیا ہے اور اپنے معاشرے کی خرابیوں اور برائیوں کا خوب قلع قمع کیا ہے۔ اس مقالے میں ان کی خدمات اصلاح و تجدید کے مختلف پہلوؤں پر روشنی ڈالنے کی کوشش کی جائے گی۔

### منسجح ابن تیمیہ کے بنیادی اصول

علامہ ابن تیمیہ نے عقائد، عبادات، معاملات، اخلاقیات، سیاست اور مختلف اسلامی علوم میں اصلاحی و تجدیدی کارناٹے سرانجام دیے۔ ان کی ساری زندگی اصلاحی و تجدیدی مساعی میں گزری اور اس راستے میں ان کو بہت سی آزمائشوں کا سامنا کرنا پڑا، لیکن وہ ہر مشکل میں چپٹاں کی طرح ثابت قدم رہے۔ اصلاح و تجدید کے سلسلے میں ان کے یہ کارہائے نمایاں کوئی غیر مرتبط اور اتفاقی کوششیں نہیں تھیں، بلکہ ان کی بنا

چند بنیادی اصولوں پر تھی۔ انھیں ان کا منہج اصلاح و تجدید کہا جا سکتا ہے، کیوں کہ ان کی ساری جدوجہد کی بنیاد اور اس کا مرکز و محور یہی اصول تھے۔ ان کی زندگی کا مطالعہ کرنے والا ہر صاحب بصیرت ان اصولوں کو ان کی زندگی میں کارفرماد یکھ سکتا ہے۔ ان کا یہ منہج اصلاح و تجدید بنیادی طور پر سلف ہی سے مانخوذ ہے، لیکن ان کے کام میں اس منہج کے تفصیلی خدو خال واضح ہوئے ہیں۔ یہ بنیادی اصول مندرجہ ذیل ہیں:

### پہلا اصول: ہدایت اور علم یقینی کا واحد ذریعہ۔ وحی الہی

ابن تیمیہ کے منہج کا بنیادی اصول یہ ہے کہ انسان کے لیے ہدایت کا واحد قابل اعتماد ذریعہ وحی خداوندی ہے۔ عقائد، معرفت الہی، تخلیق کائنات سے واقفیت، نظام عبادات اور اخلاقی نظام کا حصول وحی الہی ہی سے ممکن ہے۔ صوفیہ کا کشف وجود اور فلاسفہ کے عقلی دلائل علم یقینی تک نہیں پہنچاسکتے اور نہ معرفت الہی کا مستند ذریعہ ہیں۔ اگر انسان اپنے خالق، کائنات اور خود اپنے نفس کی پہچان حاصل کرنا چاہتا ہے تو اس کا واحد قابل اعتماد ذریعہ وہ معلومات ہیں جو اللہ تعالیٰ نے اپنے انبیاء کے ذریعے بھیجی ہیں۔ آپ نے ان فلاسفہ کا پر زور رد کیا جو حض اپنی عقل کے ذریعے خالق تک پہنچنے کی کوشش کرتے ہیں، عقلی دلائل کے ذریعے معرفت الہی کا دعویٰ کرتے ہیں اور عقل کے گھوڑے دوڑا کر نفس انسانی کی حقیقت اور تخلیق کائنات کے رازوں کو مکشف کرنا چاہتے ہیں۔ اس سلسلہ میں ان کے موقف کو درج ذیل نکات میں بیان کیا جا سکتا ہے:

(الف) وحی کو عقل پر ترجیح دی جائے

آپ نے واضح کیا کہ عقل انسانی محدود ہے، لہذا وہ لا محدود خالق کو آشکارا نہیں کر سکتی، فانی عقل لازوال خالق کی حقیقت تک نہیں پہنچ سکتی، لہذا انسان کو ان معاملات میں صرف وحی پر اعتماد کرنا چاہیے اور اسی کو حق اور صواب جاننا چاہیے۔ اس سلسلے میں وہ فرماتے ہیں:

”حق و باطل، ہدایت و ضلالت، رُشد و گم را ہی، طریق سعادت و نجات

اور شقاوت و بلاکت میں واضح فرق یہ ہے کہ اللہ تعالیٰ نے جو شرائع و کتب دے کر اپنے انبیاء کو مبعوث فرمایا ہے یہ ایسا حق ہے جس کی اتباع واجب ہے۔ اسی سے بدایت، علم، ایمان اور حق و باطل میں فرق حاصل ہوتا ہے۔“<sup>۱</sup>

ایک دوسری جگہ وحی کی اہمیت و ضرورت کے بارے میں لکھتے ہیں:

”یہاں مقصود یہ ہے کہ دین کے عقلی و نقلي دونوں پہلو رسول اکرم ﷺ سے ہی لیے جائیں اور آپؐ جو کچھ لے کر آئے ہیں اس کو اولہ میقینیہ و برہائیہ کی بنیاد تسلیم کیا جائے، کیوں کہ آپ کے فرمودات کا اجمال و تفصیل سب برحق ہے۔“<sup>۲</sup>

یعنی عقل کو نقل کے تابع بنا ناضوری ہے، عقل کو رسول اکرم ﷺ کی لائی ہوئی شریعت اور اس کے احکام کے مطابق کیا جانا از بس ضروری ہے، وحی کو بہر صورت عقل پر فوقیت دی جائے گی اور بلا وجہ دین کو عقل پر نہیں پر کھا جائے گا، کیوں کہ عقل شریعت کو ثابت کرنے کے لیے اصل کا درجہ نہیں رکھتی۔ ثبوت شرع کے سلسلے میں ایک اور جگہ عقل کے عدم کردار کے بارے میں فرماتے ہیں:

”عقل فی نفسه شریعت کے ثبوت کے لیے اصل کی حیثیت نہیں رکھتی اور نہ اس کو کوئی ایسی صفت بخشنی ہے جو اس کو پہلے سے حاصل نہ تھی۔ اسی طرح وہ اس کو مکال کی صفت بھی نہیں عطا کرتی۔“<sup>۳</sup>

آپ نے وضاحت کی کہ انسان کی بدایت اور اس کے ایمان کی پختگی کے لیے اسے جتنے علم کی ضرورت نہیں وہ اللہ تعالیٰ نے قرآن و سنت کے ذریعے اس کو دے دیا ہے اور فلاسفہ جن مسائل پر طبع آزمائی کرتے ہیں وہ قرآن میں تفصیل سے بیان کر دیے گئے ہیں، چنانچہ وہ لکھتے ہیں:

”تمام قسم کے کلامی و فلسفیانہ مسائل، جن میں متاخر متكلمین نے غور و خوض کیا ہے وہ سب بے وضاحت قرآن مجید میں موجود ہیں“<sup>۴</sup>

(ب) محض عقل کے ذریعے حقائق تک رسائی ممکن نہیں

آپ کا موقف یہ تھا کہ وحی سے ہٹ کر محض عقل کے سہارے حقائق تک رسائی کی کوششیں کرنے والے حقائق سے جاہل ہی رہتے ہیں۔ فلاسفہ وحی کے علاوہ جن چیزوں تک رسائی کا دعویٰ کرتے ہیں وہ دراصل جہالت اور قصور فہم ہے۔

الہیات میں فلاسفہ کی کم مانگی کو بیان کرتے ہوئے لکھتے ہیں:

”فلسفہ سے اشتغال کرنے والے فن طبیعتیات میں غور و فکر اور تفصیل

سے کام لیتے ہیں۔ اس میدان میں وہ ممتاز نظر آتے ہیں، لیکن

الہیات میں وہ جاہل محض اور حق سے بالکل نا آشنا ہوتے ہیں۔ اس

سلسلہ میں ارسٹو سے جو کچھ منقول ہے اس کی مقدار بہت کم ہے، لیکن

اس میں غلطیاں بہت زیادہ ہیں۔“<sup>۵</sup>

اسی طرح سورۂ اخلاص کی تفسیر میں وہ لکھتے ہیں:

”جہاں تک اللہ تعالیٰ کی معرفت کا تعلق ہے اس کے بارے میں فلاسفہ

بڑے محروم اور نامراد نظر آتے ہیں۔ رہے ملائکہ، اللہ کی کتابیں اور اس

کے رسول تو ان کے بارے میں ان کو قطعاً علم نہیں ہے اور اس سلسلے

میں ان سے نفیاً اور اثباتاً کوئی چیز منقول نہیں ہے۔“<sup>۶</sup>

اس سلسلے میں وہ خصوصاً ارسٹو کے بارے میں کہتے ہیں کہ وہ الہیات سے

بالکل نا بلد تھا، کیوں کہ وہ وحی کی دولت سے محروم تھا۔ چنانچہ لکھتے ہیں:

”الہیات کے بارے میں جب معلم اول ارسٹو کے کلام پر نظر ڈالی

جائی ہے اور ایک پڑھا لکھا آدمی اس کو غور سے دیکھتا ہے تو وہ لازماً اس

نتیج پر پہنچتا ہے کہ ان فلاسفہ یونان سے بڑھ کر رب العالمین کی

معرفت سے کوئی بے بہرا اور نا آشنا نہیں تھا۔“<sup>۷</sup>

فلاسفہ کا علم چوں کہ ظن و تخيّن پر مبنی ہے اور وہ وحی الٰہی سے بالکل رہنمائی

نہیں لیتے، الہزادو حی کی معرفت نہ ہونے کی وجہ سے ان کے علوم عقلیہ بھی یقینی و قطعی

نہیں ہیں، بلکہ اصل علوم عقلیہ، جن کا تعلق معرفت الٰہی اور انسان کی کامیابی سے ہے،

فلاسفہ ان سے بالکل محروم ہیں۔ آپ نے ثابت کیا کہ فلاسفہ کی جدلیات انسان کو

حقیقت سے آشنا نہیں کر سکتیں۔

(ج) محض عقل سے عقائد ثابت کرنا غلط ہے

آپ نے فلاسفہ کے ساتھ ان متكلمین کا بھی رد کیا جو طریقہ سلف سے ہٹ کر محض عقلی دلائل سے اسلامی عقائد کو ثابت کرنے کی کوشش میں مصروف تھے۔ آپ کے نزدیک علم کلام، جس میں عقل کے ذریعے عقائد کو ثابت کرنے کی کوشش کی جاتی ہے، وہ انسان کو یقین کی دولت عطا نہیں کر سکتا، بلکہ اسے متذبذب بنادیتا ہے، لہذا علم کلام کو چھوڑ کر صرف وحی الہی کو اثبات عقائد کا ذریعہ منانا چاہیے۔ لکھتے ہیں:

”ان متكلمین کا کلام خلق و بعث، مبدأ و معاد اور صانع کے اثبات میں نہ عقلی طور پر تحقیقی اور تشفی بخش ہے نہ نقلي طور پر۔ ان کو خود بھی اس کا اعتراف ہے۔ امام رازیؒ نے آخر عمر میں کھلے طریقہ پر اعتراف کیا ہے کہ میں نے کلامی طریقوں اور فلسفیائی مناجت پر بہت غور کیا، آخر میں اس تیجہ پر پہنچا ہوں کہ ان سے نہ کسی پیار کو شفاف ہوتی ہے، نہ کسی پیاس کی پیاس بھجتی ہے۔ میں نے سب سے قریب تر راستہ قرآن کا پایا ہے۔ جو شخص میری طرح تجربہ کرے گا، وہ میری ہی طرح اس تیجے پر پہنچنے گا۔ غزاؒ اور ابن عقیلؒ نے بھی اسی سے ملتی جلتی باتیں کہی ہیں اور یہی حقیقت ہے۔“<sup>۸</sup>

غور طلب بات یہ ہے کہ علم کلام کے ماہرین، مثلاً امام رازیؒ، امام غزالیؒ اور ابن عقیلؒ وغیرہ نے خوب تحقیق اور مطالعہ کے بعد علم کلام کو غیر تسلی بخش اور عقلی و نقلي اعتبار سے کم زور علم کہا ہے اور امام ابن تیمیہؒ کے نزدیک بھی یہ کوئی فائدہ مند علم نہیں ہے، بلکہ اس سے ظن و گمان بڑھتا ہے اور اس کو پڑھنے والے ایسے اشخاص جو وحی سے متعلق زیادہ نہ جانتے ہوں، وہ اس کا مطالعہ کر کے عقیدہ میں مزید کم زور ہو جاتے ہیں اور تذبذب و ترزل کا شکار ہو جاتے ہیں۔ علم کلام کے نقصانات سے بحث کرتے ہوئے لکھتے ہیں:

”جب یہ متكلمین نبوت کے بارے میں بحث کرتے ہیں تو اس پر ایسے

سوالات وارد کرتے ہیں جو بڑے قوی اور عام فہم ہوتے ہیں، لیکن جب جواب دینے پر آتے ہیں تو ان کے جوابات کم زور نظر آتے ہیں۔ اس کا نتیجہ یہ ہوتا ہے کہ جو شخص ان کتابوں سے علم، ایمان اور پداشت حاصل کرنا چاہتا ہے اور یہ سمجھتا ہے کہ یہی اسلام کے حامی اور اس کے وکیل اور مناظر ہیں اور انہوں نے ہی اس کو عقلی دلائل سے ثابت کرنے کا بیڑہ اٹھایا ہے، پھر اس کو ان کی کتابوں میں نبوت کے اثبات میں تشفی بخش دلائل نہیں ملتے تو اس کے عقیدہ میں کچھ تذبذب اور تزلزل پیدا ہو جاتا ہے۔<sup>۹</sup>

الغرض ان کے نزدیک عقائد کے اثبات، معرفت الٰہی کے حصول اور علم یقینی تک رسائی کے لیے صرف اور صرف قرآن و حدیث کی طرف رجوع کیا جائے گا، کیوں کہ یہی ایک مستند ذریعہ ہے جس سے ہم حقیقت تک رسائی حاصل کر سکتے ہیں۔ اس کے علاوہ جتنے بھی راستے ہیں وہ غیر مستند اور حقائق سے دور لے جانے والے ہیں۔

ابن تیمیہ<sup>۱۰</sup> نے ان لوگوں کا بھی رد کیا ہے جو یہ سمجھتے ہیں کہ قرآن کا اسلوب بیان مدلل نہیں ہے، لہذا علم کلام یا فلسفہ کے اصولوں کے ذریعے وجود صانع، نبوت اور معاد وغیرہ کا اثبات کرنا چاہیے۔ انہوں نے اس فکر کا مدلل رد کیا اور قرآن کے اسلوب کی برتری کو ثابت کیا۔ چنانچہ وہ فرماتے ہیں:

”اہل کلام و فلسفہ نے مطالب الہیہ پر جو عقلی دلائل قائم کیے ہیں ان کے مقابلے میں قرآن مجید کے دلائل کہیں زیادہ مکمل اور مبلغ ہیں۔ ساتھ ہی وہ ان بڑے مغالطوں سے بھی پاک و صاف ہے جو ان فلاسفہ و متكلمین کے دلائل میں پائے جاتے ہیں۔“<sup>۱۱</sup>

#### (د) عقل اور وجی کا معتدل امتحان

اسی طرح ابن تیمیہ<sup>۱۲</sup> نے پروردہ انداز میں وجی کے مستند ہونے کو ثابت کیا اور اس بات کو واضح کیا کہ عقائد صرف وحی الٰہی ہی سے حاصل کرنے چاہیں، کیوں کہ وجی و نبوت ہی علم کا مستند ذریعہ ہے، لیکن اس کے باوجود انہوں نے عقل کو کلیتاً

بے کار چیز قرار نہیں دیا، البتہ وہ عقل کو اس کے دائرہ میں رکھ کر استعمال کرنے کے قائل ہیں۔ ان کے نزدیک عقل کی اہمیت کا اندازہ اس بات سے لگایا جاسکتا ہے کہ انہوں نے وجی اور عقل کے درمیان مطابقت پیدا کی۔ اس موضوع پر ان کی کتاب ”موافقہ صحیح المعنقول لصریح المعموق“ ایک شاہ کار تصنیف ہے۔ اس میں ان کا دعویٰ ہے کہ عقل سلیم اور وحی الہی میں کبھی تناقض نہیں ہو سکتا۔ فرماتے ہیں:

”صحیح واضح عقلی دلائل، جن میں کوئی شک نہیں ہے، بلکہ یقینی فطری

علوم، سب کے سب انبیاء علیہم السلام کی لائی ہوئی خبروں کے موافق ہیں، مخالف نہیں ہیں اور صحیح عقلی دلائل تمام ترقی و روایت (سمع) کے مطابق ہیں، ذرا بھی اس کے خلاف نہیں۔“<sup>۱۱</sup>

ایک اور جگہ لکھتے ہیں:

”منقول صحیح کا کبھی معقول صریح معارض نہیں ہوتا۔ میں نے اختلافی مسائل میں بھی اس اصول کی تحقیق کی تو یہی پایا کہ صحیح و صریح نصوص کے خلاف جو کچھ بھی پیش کیا جاتا ہے وہ محض فاسد شبهات ہوتے ہیں، جن کا بطلان عقل سے ثابت ہوتا ہے، بلکہ عقل سے ان شبهات کے بالکل خلاف اور شرع کے بالکل موافق ثابت ہوتا ہے۔“<sup>۱۲</sup>

ان کا موقف یہ ہے کہ اگر کبھی عقل و قلم میں تعارض نظر آئے تو قلم کو عقل پر فوقيت دی جائے گی، کیوں کہ یہی مستند ترین ہے۔

**دوسراؤصول: قرآن و حدیث کی اتباع ہی اصل دین ہے**

ابن تیمیہؒ کے منسق اصلاح و تجدید کا دوسرا بنیادی اصول قرآن و سنت کی برتری ہے۔ ان کے نزدیک قرآن و سنت ہی اصل اسلام ہے، باقی چیزوں کی حیثیت ثانوی ہے اور وہ قرآن و حدیث ہی سے ماخوذ ہیں۔ اس سلسلہ میں ان کے موقف کو درج ذیل نکالت میں بیان کیا جاسکتا ہے:

(الف) تقلید کی بجائے رجوع الی القرآن والسنۃ

آپ نے بھر پور انداز میں رجوع الی القرآن والسنۃ کی دعوت دی اور

واضح کیا کہ ان کے مقابلے میں کسی کی تقلید پر جے رہنا یا اپنے رسم و رواج کی پیر وی کرنا ضلالت و گم را ہی ہے۔ آپ کا نظر یہ تھا کہ بچہ جب بلوغت اور شعور کی عمر کو پہنچ تو اسے چاہیے کہ آباء و اجداد کے طور طریقوں اور رسم کو چھوڑ کر سنتِ نبوی کو اپنائے۔ اگر وہ ایسا نہیں کرتا تو مستحق عذاب ہوگا۔ وہ لکھتے ہیں:

”جو شخص اللہ اور رسول ﷺ کی اطاعت کے بجائے اپنی اور اپنے والدین کی عادات اور اپنی قوم کے رسم و رواج کی پابندی کرے گا تو وہ ان یہ اہل جاہلیت میں سے ہو گا جو وعدہ خداوندی کے مستحق ہیں۔ اسی طرح جس کے لیے کسی مسئلہ میں وہ صحیح راستہ اور حکم شرعی واضح ہو گیا جس کے ساتھ اللہ تعالیٰ نے اپنے رسول کو مبعوث فرمایا ہے، پھر اس نے اس کو قبول نہیں کیا اور اپنی عادت کی طرف رجوع کیا وہ قابلِ ندمت اور مستحق عذاب ہے۔ البتہ جس کو اللہ اور اس کے رسول کا حکم معالوم نہ ہو اور وہ کسی اہل علم کی طرف رجوع کرے اور اس میں از خود کسی کے قول کو کسی پر ترجیح دینے کی علمی بصیرت نہ ہو تو ایسا شخص قابلِ تعریف اور مستحق ثواب ہے، نہ کہ قابلِ ندمت اور مستحق عذاب۔“ ۱۳

آپ نے واضح طور پر لکھا ہے کہ اگر کوئی دین کو اس کی اصل شکل میں سمجھنا چاہتا ہے تو اس کو چاہیے کہ تقلیدی بندشوں کو توڑ کر قرآن و سنت کے چشمہ صافی سے فیضان حاصل کرے۔ فقہ و عقائد ہر قسم کے معاملات میں آخری اور حقیقی حیثیت (Authority) قرآن و حدیث ہی کو حاصل ہے۔ ان سے ہٹ کر فقہ میں قیاس کا بے جا استعمال اور عقائد میں عقلی جدلیات سرے سے کوئی اہمیت نہیں رکھتیں۔ لہذا کسی کے لیے جائز نہیں کہ حدیث کے مقابلے میں اقوال الرجال پر عمل پیرا ہو۔ وہ لکھتے ہیں:

”حج تبع کے متعلق کچھ لوگوں نے حضرت ابن عباس سے گفتگو کرتے ہوئے حضرت ابو بکرؓ اور حضرت عمرؓ کے اقوال پیش کیے۔ اس پر حضرت ابن عباسؓ نے فرمایا: ذر ہے کہ تم لوگوں پر آسمان سے پھر بر سے لگیں۔ میں تم سے کہتا ہوں کہ رسول اللہ ﷺ نے یہ فرمایا ہے اور

تم کہتے ہو کہ ابو بکرؓ و عمرؓ نے یہ فرمایا ہے۔ اسی طرح حضرت ابن عمرؓ سے حج تمعن کے متعلق لوگوں نے دریافت کیا تو انہوں نے اس کا حکم دیا۔ لوگوں نے اس کے مقابلہ میں (ان کے باپ) حضرت عمر بن خطابؓ کا قول پیش کیا تو حضرت ابن عمرؓ نے فرمایا: تمہاری اتباع کا زیادہ حق دار حکم رسول ہے یا حکم عمر؟“<sup>۱۳</sup>

غور طلب بات ہے کہ صحابہ کرام کسی بھی افضل سے افضل صحابی کی بات کو رسول اکرم ﷺ کی بات پر ترجیح دینا کس قدر برا سمجھتے تھے اور ایسا کرنے کو عذاب الہی کا پیش خیسہ قرار دیتے تھے۔ وہ ہر بات رسول اکرمؐ سے لیتے اور آپ کے حکم ہی کو ترجیح دیتے تھے۔ یہ نہ صرف صحابہ کرام رضی اللہ عنہم کا عمل تھا، بلکہ ائمہ و فقہاء کا بھی یہی طرز عمل تھا۔ امام ابن تیمیہؒ اس سلسلے میں ائمہ کے اقوال نقل کرتے ہوئے فرماتے ہیں:

”امام ابوحنیفہؓ کے شاگرد رشید امام ابو یوسفؓ بعض مسائل میں اپنے استاذ کے ہم نوا تھے، لیکن حج کے موقعہ پر جب امام مالکؓ سے ان کو سنت کی اطلاع ہوئی تو انہوں نے اپنے استاذ کے مسلک سے رجوع کر لیا اور امام مالکؓ سے کہا: ”ابو عبد اللہ! میں نے آپ کے قول کو اختیار کر لیا۔ اگر میرے استاذ ہوتے تو وہ بھی میری طرح اپنے قول سے رجوع کر لیتے!“۔ امام مالکؓ فرمایا کرتے تھے: ”میں ایک بشر ہوں، میری بات صحیح بھی ہو سکتی ہے اور غلط بھی۔ پس میرے قول کو کتاب اللہ اور سنت رسول اللہ ﷺ سے پرکھلو۔“ امام شافعیؓ فرمایا کرتے تھے: ”اگر میرے قول کے مقابلے میں صحیح حدیث مل جائے تو میرے قول کو بے تامل دیوار پر دے مارو۔“ امام احمد بن حنبلؓ فرمایا کرتے تھے: ”میری، امام مالکؓ، امام شافعیؓ اور امام ثوریؓ کی تقليید نہ کرو، بلکہ (دین) سیکھو جیسے ہم نے سیکھا ہے۔ دین کے معاملہ میں رجال کی پیروی نہ کرو۔ ان سے بھی غلطی سرزد ہو سکتی ہے۔ پس جس نے صحیح حدیث ترک کر دی اور رجال کا قول لے لیا، اس نے وہ چیز ترک کر دی جس میں غلطی کا احتمال ہی نہیں اور وہ چیز لے لی جو غلط ہو سکتی ہے۔“<sup>۱۴</sup>

## (ب) تقلید شخصی کی بجائے اتباع رسول ﷺ کی دعوت

عہد ابن تیمیہ میں تقلید اور فکری جمود عام تھا۔ لوگوں نے متعین مسلک کی پابندی کو واجب قرار دے دیا تھا، جس سے تعصب اور جہالت عام ہو گئی تھی۔ لوگوں نے قرآن و حدیث کی تعلیم کو چھوڑ کر مسلمانوں کے شیوخ کی آراء کو دین کا درجہ قرار دے دیا تھا۔ ان حالات میں انھوں نے اس تقلیدی روشن کا بھر پورا دیا۔ آپ نے واضح کیا کہ مسلمان کے لیے کسی بھی متعین مسلک کی پابندی ضروری نہیں۔ ہر مسلک کی غلط باتوں کو چھوڑا جائے گا اور درست فتاویٰ کو قبول کیا جائے گا۔ آپ نے تقلید شخصی کا مدلل رد کیا اور فرمایا کہ صرف اللہ کے رسول ہی کی وہ ہستی ہے جس کی غیر مشروط اطاعت اور تقلید کی جائے گی۔ فرماتے ہیں:

”جب کسی مسلمان کو کوئی مسئلہ در پیش ہو تو اس کو چاہیے کہ ایسے شخص سے فتویٰ پوچھے جس کے متعلق وہ یہ اعتقاد رکھتا ہے کہ وہ اللہ اور اُس کے رسول ﷺ کی شریعت کے مطابق فتویٰ دیتا ہے، چاہیے وہ شخص کسی بھی مسلک کا ہو۔ کسی مسلمان پر یہ واجب نہیں ہے کہ وہ کسی عالم کی ہر بات میں اس کی تقلید کرے۔ اسی طرح کسی مسلمان کے لیے جائز نہیں ہے کہ وہ رسول اللہ ﷺ کو چھوڑ کر کسی متعین شخص کے مسلک کو اپنے لیے لازم کر لے اور ہر بات میں اس کے قول اور عمل کو اپنے لیے واجب قرار دے، بلکہ ہر شخص کا قول لیا بھی جاسکتا ہے اور چھوڑا بھی جاسکتا ہے، سو اے رسول اللہ ﷺ کے کہ آپ کا ہر فرمان واجب العمل ہے۔“<sup>۱۶</sup>

اس سے واضح ہوتا ہے کہ امام ابن تیمیہ کے نزدیک ہر شخص کسی سے مسئلہ پوچھنے سے پہلے یقین کر لے کہ وہ جس عالم سے مسئلہ پوچھ رہا ہے وہ قرآن و حدیث کے مطابق فتویٰ دیتا ہے، بلکہ سائل کو مسئلہ پوچھتے وقت عالم سے یہ بھی تقاضا کرنا چاہیے کہ وہ قرآن و سنت کے مطابق ہی اس کو جواب دے۔

ابن تیمیہ کے نزدیک کسی کے لیے جائز نہیں کہ وہ صرف کسی خاص فقہی

مسلم کی پیری کرے، بلکہ اصل مدعای اطاعتِ رسول ﷺ ہے۔ قول رسول ﷺ کے مقابله میں ہر کسی کا قول ترک کیا جاسکتا ہے۔ وہ فرماتے ہیں:

”اگر کوئی آدمی ابوحنیفہ، مالک، شافعی یا احمد رحمہم اللہ کا پیر دہوار یہ دیکھتا ہو کہ بعض مسائل میں دوسرے کامنہ بہب زیادہ قوی ہے تو اس کے لیے اس کی پیری کرنا بہتر ہو گا۔ ایسا کرنے سے اس کے دین یا اس کی معتبریت میں کوئی نقص نہ ہو گا۔ اس میں کسی کا کوئی جھگڑا نہیں ہے، بلکہ حق کے لحاظ سے یہی زیادہ بہتر ہے اور اللہ اور اس کے رسول کو یہی زیادہ محبوب ہے، اس شخص کی پہ نسبت جو نبی کریم ﷺ کے علاوہ کسی اور شخص مثلاً مالک یا شافعی یا احمد یا ابوحنیفہ رحمہم اللہ کے لیے تعصب برتے اور یہ سمجھے کہ اس امام ہی کا قول ٹھیک ہے اور دوسرے امام کے قول کو چھوڑ کر صرف اسی کا اتباع کرنا لازم ہے، پس جو کبھی ایسا سمجھتا ہے وہ جاہل اور گم راہ ہے، بلکہ بسا اوقات وہ کافر ہو جاتا ہے۔ کیوں کہ جب وہ یہ اعتقاد رکھتا ہے کہ لوگوں کے لیے ان ائمہ میں سے کسی ایک امام کی پیری واجب ہے، دوسرے کی پیری ان کے لیے جائز نہیں ہے تو اس سے توبہ کروانی چاہیے۔ اگر وہ توبہ نہ کرے تو اسے قتل کر دیا جائے گا۔“<sup>۱۸</sup>

یعنی ہر شخص کے لیے ضروری ہے کہ وہ اپنے فقہی دائرے میں بند ہونے کے بجائے وسعتِ نظری سے کام لے۔ اگر اس کے امام کے قول کی بجائے کسی دوسرے شخص (جو کسی دوسرے فقہی مذہب سے تعلق رکھتا ہے) کا قول، سنت رسولؐ کے مطابق اور اس کے زیادہ قریب ہو تو اسے چاہیے کہ اپنے فقہی امام کے بجائے دوسرے امام کے قول پر عمل کرے، کیوں کہ اس سے اتباع رسولؐ کا جذبہ پیدا ہو گا اور بے جا تعصب کا خاتمه ہو گا۔

#### (ج) تقلید و اجتہاد کے مابین نقطہ اعتدال

تاہم امام اہن تیمیہؒ نے فقہی احکام کے استنباط میں عقل کے کردار کو کلیتیاً رد نہیں کیا، بلکہ انہوں نے اعتدال پر مبنی عقل و نقل کے امتحان سے فقہی مسائل اغذ کرنے کی

روایت کو فروغ دیا۔ اس سلسلے میں انہوں نے عقل اور وحی کے درمیان توازن کی طرح تقید و اجتہاد کے درمیان بھی نقطہ اعتدال کو برقرار رکھا۔ ان کا موقف یہ تھا کہ ہر شخص اپنے علم اور فکری استعداد کے مطابق انتیاع نصوص کا پابند ہے۔ انہوں نے معاشرے کے افراد اور علماء کو مختلف درجہ بندیوں میں تقسیم کیا اور وضاحت کی کہ ہر درجہ کے لوگوں پر کس قدر تحقیق اور تحسیل علم واجب ہے۔ وہ تقليید شخصی اور مذہب معین کی پابندی کو درست نہیں سمجھتے تھے، لیکن انہوں نے عوام الناس اور علم و فکر سے بے بہرہ لوگوں کو ہر مسئلہ کی تحقیق کا پابند نہیں بنایا، بلکہ ان کو نصیحت کی کہ وہ کسی بھی معتبر عالم دین سے مسئلہ پوچھ کر عمل کر لیں، تاہم مجتہدین کے لیے وہ ضروری قرار دیتے ہیں کہ تحقیق کریں اور اس قول کو اختیار کریں جو قرآن و حدیث کے زیادہ قریب ہو۔ وہ فرماتے ہیں:

”جو شخص استدلال پر قدرت رکھتا ہو اس کے بارے میں ایک قول تو یہ ہے کہ اس کے لیے تقليید مطلقاً حرام ہے، دوسرا قول یہ ہے کہ مطلقاً جائز ہے، تیسرا قول یہ ہے کہ ضرورت کے وقت جائز ہے، مشاؤقت میں اتنی سمجھائش نہ ہو کہ وہ براہ راست تحقیق کر سکے اور دلیل سے مسئلہ کا کمال سکے۔ یہی قول زیادہ قرین انصاف و صواب ہے۔“<sup>۱۸</sup>

البتہ جس شخص کو اجتہاد تام پر قدرت حاصل ہو اس کے لیے ان کا فیصلہ ہے کہ اگر اس کو کسی جانب نصوص نظر آئیں اور ان کا مقابلہ کرنے اور ان کو دفع کرنے والی کوئی وجہ نہ ہو تو اس کے لیے نصوص کی پیرودی لازم ہے، فرماتے ہیں:

”البتہ اگر اس کو ایسے اجتہاد تام پر قدرت حاصل ہے کہ اس کو یقین ہو جائے کہ فلاں مسئلہ کی کوئی ایسی دلیل نہیں ہے جس سے نص کو دفع کیا جاسکے تو اس پر نصوص کی پیرودی واجب ہے۔ اگر وہ ایسا نہ کرے گا (اور مخالف نص قیاس یا تقليید پر قائم رہے گا تو وہ گمان اور خواہش نفس کی پیرودی کرنے والا ظہرے گا) اور اللہ رسول ﷺ کا بڑا نافرمان قرار پائے گا۔“<sup>۱۹</sup>

ایک عالم جسے اجتہاد پر قدرت حاصل ہے اور وہ براہ راست رسول اللہ

صلی اللہ علیہ وسلم کے طریقے سے مسئلہ مستبطن کر سکتا ہے، اس کے لیے ضروری ہے کہ وہ ایسا کرے۔ اگر وہ اجتہاد کے بجائے محسن تقلید کرتا ہے اور اللہ تعالیٰ نے اس کو جو صلاحیت دے رکھی ہے اس کو استعمال نہیں کرتا تو وہ کفر ان نعمت کا مرتكب ہوتا ہے، کیوں کہ دوسرے کی سمجھ کے مطابق مسئلہ اخذ کرنے پر اکتفا کرنے سے وہ گویا اللہ تعالیٰ کی دی ہوئی صلاحیت و بصیرت کو استعمال نہ کر کے اور اسے ضائع کر کے اللہ کی ناشکری کر رہا ہے، لہذا وہ نافرمانی اور گناہ کا مرتكب ہوا۔ لیکن ایک ایسا شخص جسے عالمانہ بصیرت حاصل نہیں، وہ کسی معتبر عالم دین سے مسئلہ پوچھنے گا، کیوں کہ علامی سنت رسول کی طرف رہنمائی کرتے ہیں اور قول رسول تک پہنچنے کا راستہ ہیں۔

اس موضوع پر ابن تیمیہؒ نے مندرجہ ذیل کتب و رسائل تصنیف کیے ہیں:

(۱) قاعدة في الاجتهاد والتقليد (۲) قاعدة في تقليد

مذهب معین، هل يجب على العامي أم لا؟ (۳) قاعدة جليلة

في وجوب الاعتصام بالرسالة (۴) جواب في ترك

التقليد في من يقول مذهب النبي ولست أنا محتاج إلى

تقليد المذاهب الأربع.

**تیسرا اصول:** دین کی اصل پر قائم رہنا ہی کام یا بی کی ضمانت ہے ابن تیمیہؒ کے منیج اصلاح و تجدید کا ایک بنیادی اصول یہ ہے کہ دین کی اصل پر قائم رہا جائے۔ اپنی طرف سے خواہ مخواہ دین میں اضافہ کرنا نہایت قابل مذمت ہے۔ دین کی روح کو برقرار رکھنا اور اس کی طبعی سادگی پر عمل پیرا ہونا یہی باعث نجات ہے۔ آپ کے منیج کا یہ اصول فکر سے زیادہ عمل سے تعلق رکھتا ہے۔ اسی اصول کے تحت انہوں نے راجح الوقت بدعاۃ کے خلاف قلمی جہاد کیا۔

آپ کا منیج یہ تھا کہ دین کو ہر قسم کی آلاتشوں اور اضافوں سے پاک صاف کر کے اس کی اصل حالت میں لوگوں کے سامنے پیش کیا جائے۔ اس سلسلہ میں آپ نے درج ذیل کارنامے سر انجام دیے:

## (الف) غیر اسلامی تصوف کاروں

آپ نے متصوفانہ سلسلوں کا تقدیمی جائزہ لیا اور صوفیہ میں جو چیزیں قرآن و سنت سے متصادم نظر آئیں ان کا بھر پورہ کیا۔ حلول، اتحاد اور وحدت الوجود جیسے خلاف شرع نظریات کو باطل قرار دیا۔ اسی طرح اپنے شیخ کی مبالغہ آمیز تقدیس کی بھی نہ مرت کی۔ صحیح تصوف و اخلاق کو اجاگر کرنے اور تصوف میں شامل غیر شرعی امور کا رد کرنے کے لیے آپ نے تقریباً ایسی (۸۰) کتب و رسائل تصنیف کیے۔ کئی کتابیں صرف انی عربی کے نظریہ وحدۃ الوجود کے رد میں لکھیں، جن میں سے چند مشہور درج ذیل ہیں:

۱۔ رسالۃ فی ابطال وحدۃ الوجود

۲۔ الرد على مافی فصوص الحکم

۳۔ حقیقتہ مذہب الاتحادیین اُو وحدۃ الوجود

۴۔ مؤلف فی الرد علی ابن عربی وغیرہا

## (ب) شرک و بدعت کی نہ مرت

عہد ابن تیمیہ میں عوام میں عبادات اور زیارتِ قبور کے سلسلے میں بہت سی بدعات اور شرکیہ امور عام تھے۔ بہت سے عقائد اور رسم و رواج ایسے تھے جو صریحاً قرآن و حدیث کے خلاف تھے۔ قبر پرستی عام تھی۔ پیروں فقیروں کو خدائی درجہ حاصل تھا۔ غیر اللہ کے نام کی نذر و نیاز عام تھی اور وسیلہ دین کا حصہ بن چکا تھا۔ مسجدیں ویران تھیں، لیکن مشاہدات و مزارات بارونق تھے۔ بعض لوگ تو مزارات کی حاضری کو حج سے بھی زیادہ اہمیت دیتے تھے۔ اس طرح عوام اصل دین سے دور ہو کر بدعات و خرافات میں کھو گئے تھے۔ ابن تیمیہ نے اپنی کتاب 'الرد علی البکری' میں تفصیل سے ان حالات کا تذکرہ کیا ہے۔ چنانچہ آپ نے دین کو ہر قسم کے شرک و بدعت سے پاک کرنے کا بیڑا اٹھایا اور پورے زورو شور سے ان امور کی مخالفت کی جو شرک و بدعت کا موجب بنتے ہیں۔ اس سلسلے میں آپ نے بہت سے امور سے مسلمانوں کو بچنے کی تلقین کی ہے، جن میں سے چند یہ ہیں:

### (ج) غیر اللہ سے استغاش کی ممانعت

آپ نے غیر اللہ سے استغاش سے ممانعت کی اور لوگوں کو غیر اللہ سے اپنی مرادیں مانگنے سے منع کیا۔ استغاش کے بارے میں لکھتے ہیں:

”رسول اللہ ﷺ کی تعلیمات کا مطالعہ کرنے اور ان کو اچھی طرح سمجھ لینے کے بعد یقینی اور بدیہی طور پر معلوم ہوتا ہے کہ آپؐ نے اپنی امت کو کسی فوت شدہ پیغمبر یا صاحب آدمی سے دعا کرنے کی اجازت نہیں دی، نہ استغاش کے طور پر، نہ استعاذه کے طور پر۔ اسی طرح آپؐ کی امت کے لیے کسی مردہ یا زندہ کو حجده کرنا جائز نہیں۔ اس طرح کے وہ اعمال جو عبادات میں شامل ہیں، ہم کو خوب معلوم ہے کہ آپؐ نے ان تمام امور سے منع فرمایا ہے اور یہ سب اس شرک میں داخل ہیں جس کو اللہ اور اس کے رسول ﷺ نے حرام قرار دیا ہے۔“ ۲۰

### (د) غیر اللہ کے وسیلے کی ممانعت

ابن تیمیہؒ نے وسیلے کی بھی پر زور نہ ملت کی اور اسے شرک قرار دیا۔ فرماتے ہیں:

”اگر کسی شخص کا یہ خیال ہے کہ یہ بزرگان دین اور ائمہ و علماء اللہ اور اس کی مخلوق کے درمیان اسی طرح سے واسطہ ہیں جیسے بادشاہ اور رعیت کے درمیان دربان ہوتے ہیں کہ یہی خدا تک اس کی مخلوق کی ضرورتیں پہنچاتے ہیں اور اللہ ان ہی کے توسط سے اپنے بندوں کو ہدایت اور رزق عطا فرماتا ہے، مخلوق ان سے سوال کرتی ہے اور وہ خدا سے سوال کرتے ہیں، جیسے بادشاہوں کے دربان رعایا کی ضرورتیں ان سے طلب کرتے ہیں، وہ براہ راست بادشاہ سے سوال کرنا ہے ادبی سمجھتے ہیں، وہ ان دربانوں سے سوال کرتے ہیں، اس لیے کہ ان سے طلب کرنا زیادہ مفید ہوتا ہے، کیوں کہ وہ بادشاہ سے زیادہ قریب ہوتے ہیں۔ جو شخص اس نوعیت کے واسطوں کا قاتل ہے اور اس معنی میں بزرگان دین اور علماء و صلحاء کو واسطہ مانتا ہے، وہ کافروں مشرک ہے، اس سے تو بہ کرانی واجب ہے۔ اگر وہ توبہ نہ کر لے تو اسے قتل کر دیا جائے گا۔ یہ لوگ درحقیقت

تشییہ میں گرفتار ہیں، کیوں کہ انہوں نے مخلوق کو خالق کے مشابہ سمجھ رکھا ہے اور اللہ کے ہم سراوز نظیر ٹھہر کھے ہیں۔“ ۲۱

#### (د) قبر پرستی کا رد

آپ نے قبر پرستی کو شرک و بدعت قرار دیا اور واضح کیا کہ قرون اولی میں اس کا کوئی ذکر نہیں ملتا۔ فرماتے ہیں:

”قبروں کی طرف سفر کر کے جانے والوں اور ان کو عبادت گاہ، مسجد گاہ اور میلہ کی جگہ بنانے والوں کا صحابہ، تابعین اور تبع تابعین کے زمانہ میں سراغ نہیں ملتا۔ اسلام میں نہ کوئی ایسی قبر اور مقام تھا جس کی طرف سفر کر کے جایا جائے۔ یہ تین صد یوں کے بعد کی پیداوار ہے۔ بدعت کی خاصیت ہی یہ ہے کہ اس میں جس قدر رسول ﷺ کی مخالفت ہوتی ہے، اسی قدر دیر میں اس کا ظہور ہوتا ہے۔ شروع میں وہ بدعت ڈاہر ہوتی ہیں جن کی مخالفت اتنی واضح اور جلی نہیں ہوتی۔“ ۲۲

الغرض انہوں نے بزرگوں کی تقدیس کے نام پر عوام میں در آنے والی گم را ہیوں کا رد کر کے اسلام کی واضح اور خالص تصویر لوگوں کے سامنے پیش کی اور ان کو منفع سلف کی طرف بلایا، کیوں کہ وہی قرآن و سنت سے قریب تر اور ہر قسم کی اضافی آلاتشوں سے پاک طریقہ زندگی ہے۔

اس سلسلے میں ابن تیمیہ نے اس پہلو پر بھی زور دیا کہ اسلام اور اسلامی تہذیب کی انفرادیت کو برقرار رکھا جائے، دیگر اقوام کی مشابہت سے اجتناب کیا جائے اور جو چیزیں مسلمانوں نے غیر مسلم اقوام سے مستعار لے کر اپنی زندگی میں شامل کر لی ہیں ان کو ختم کیا جائے۔ اس موضوع پر انہوں نے ’اقصاء الصراط المستقیم‘، ’تصنیف‘ کی، جس میں اسلامی طرز معاشرت پر زور دیا۔ اس موضوع پر ان کی ایک دوسری ’تصنیف‘ ’قاعدۃ فی النہی عن اعیاد الصاری‘ ہے۔

ابن تیمیہ کی پوری جدو جہد اس بات پر تھی کہ دین کی اصل ہیئت کو برقرار

رکھا جائے اور اس میں کسی بھی قسم کے اضافے کا رد کیا جائے۔ یہی وجہ ہے کہ وہ ساری زندگی بدعاویت اور غیر اسلامی رسم و رواج کے خلاف برسر پیکار رہے۔ شیخ ابو زہراؓ ان کے بارے میں لکھتے ہیں:

”امام صاحب کے حلقہ درس کی شان بھی عجیب تھی۔ مختلف علوم و فنون زیر درس رہتے، لیکن ان سب کی روح ایک تھی، مقصداً ایک تھا، یہ کہ وہ اسلام نہیاں ہوا اور ابھرے جو صدر اول کا اسلام تھا، جس پر قرن اول میں صحابہ کرام عامل تھے، ہر قسم کے گرد و غبار سے پاک اور صاف، طیب و ظاہر، جس میں نہ بدعت کی گنجائش تھی نہ افکار غریب و عجیب کی۔ آپ جس راستے پر چل رہے تھے وہ یہ تھا کہ عقائد میں، اصول میں، فروع میں، عہد صحابہ کا اسلام زندہ ہو۔“ ۲۳

ایک دوسری جگہ لکھتے ہیں:

”حقیقت یہ ہے کہ امام ابن تیمیہؓ کے دل و دماغ پر صرف ایک ہی چیز چھائی ہوئی تھی۔ وہ تھی کتاب اللہ اور سنت رسول ﷺ، نیزاقوال صحابہ و تابعین، ان کے فیصلے اور ان کے فتاویٰ۔ بنا بریں جب ان کو ایسے خیالات، نظریات اور آراء اپنے سامنے دیکھنے میں آئیں جو سنت رسول ﷺ کے خلاف تھیں، بس فوراً ذکر کی چوٹ پر امر بکا اعلان کیا۔ احیاء سنت کی تبلیغ اور اتباع آثار سلف کی ترغیب کا شروع کرنا تھا کہ آپ سے مقابلہ کی ٹھان لی گئی، یعنی مشائخ کی تقلید اور صرف حق ہی کے اتباع کے مابین معرکہ آرائیاں شروع ہو گئیں۔“ ۲۴

## چوتھا اصول: خارجی و داخلی حملوں سے اسلام کا دفاع

امام ابن تیمیہؓ کے منیج کا ایک اہم اصول یہ تھا کہ اسلام کو خارجی اور داخلی حملوں سے بچایا جائے اور اس کا مکمل دفاع کیا جائے۔ جس طرح عملی طور پر عہد ابن تیمیہ کے لوگوں نے دین میں بہت سے اضافے کر لیے تھے اسی طرح فکری طور پر بھی اس دور میں بہت سے فتنے رومنا تھے۔ مختلف فرقوں نے ایسے نظریات پھیلا

رکھے تھے کہ اسلامی تعلیمات مسخ ہو کر رہ گئی تھیں۔ دوسری طرف غیر مسلموں نے مختلف اعتراضات کر کے مسلمانوں کو شنکوں و شبہات میں بنتا کر رکھا تھا۔ ابن تیمیہ نے جو اصلاحی و تجدیدی کارنامہ سرانجام دیا اس کے پیچے یہ فکر کا رفرما تھی کہ اسلام کو ہر قسم کے داخلی و خارجی انحرافات سے بچایا جائے اور اس کی صاف و شفاف تعلیمات کو لوگوں کے سامنے پیش کیا جائے۔ اس سلسلے میں انہوں نے ایک طرف مسلمانوں میں پیدا ہونے والے داخلی انحرافات کی سرکوبی کی تو دوسری طرف غیر مسلموں کی طرف سے اسلام پر کیے جانے والے اعتراضات کے جوابات دیے۔ اس سلسلے میں ان کے کارہائے نمایاں درج ذیل ہیں:

### (الف) فرقِ باطلہ کا رد

ابن تیمیہ نے معتزلہ، اشاعرہ، رافضیہ، باطنیہ، حلولیہ اور دیگر فرقوں کا رد کیا، جنہوں نے اسلامی تعلیمات کے چاند کو گہنادیا تھا۔ آپ نے ان کے افکار و نظریات کا مدلل رد کھا اور مسلمانوں کو باور کروایا کہ اسلام کے نام پر جو چیز یہ لوگ پیش کر رہے ہیں وہ اسلام نہیں، بلکہ اس سے روگردانی اور گمراہی ہے۔ اس سلسلے میں انہوں نے کئی کتب تصنیف کیں، لیکن ان کا خاص کارنامہ شیعیت کے رد میں ان کی تصنیف 'منهاج السنۃ النبویۃ' ہے۔

اس کتاب کی تصنیف کا محرك یہ تھا کہ ایک شیعہ عالم حسن بن یوسف بن علی بن المطہر الحنفی نے ایک ضخم کتاب 'منهاج الکرامۃ فی معرفۃ الامامۃ' تصنیف کی تھی۔ اس میں اثباتِ شیعیت کی بھرپور کوشش کی تھی اور خلافتے راشدین میں سے حضرات ابو بکر و عمر و عثمان رضی اللہ عنہم پر زبانِ طعن دراز کی اور دیگر صحابہ کو شرار خلق، اور 'ارذل مخلوقات' کہا تھا۔ امام ابن تیمیہ نے اس کتاب میں ان شیئی عقائد کا بھرپور رد کیا۔ صحابہ کے فضائل و مناقب، خلافتے راشدین کی خلافت کا اثبات اور شیعوں کی بے انصافی اور تعصب کو بڑی تفصیل سے بیان کیا اور لکھا کہ شیعوں کی یہ عادت ہے کہ

وہ صحابہ پر طعن کرتے ہیں اور یہود و نصاریٰ سے محبت والفت رکھتے ہیں۔ لکھتے ہیں:

”روافض کی ہمیشہ سے یہ عادت رہی ہے کہ مسلمانوں کی جماعت کو چھوڑ کر ہمیشہ یہود و نصاریٰ اور مشرکین کا ساتھ دیتے ہیں اور انہی کی دوستی کا دم بھرتے ہیں۔ ان لوگوں سے بڑھ کر کون گم را ہوگا جو مہاجرین و انصار میں سابقین اولین سے عداوت رکھیں اور منافقین و کفار سے دوستی کریں۔“ ۲۵

ابن تیمیہؒ لکھتے ہیں کہ جس طرح عیسائیوں نے حضرت مسیحؐ کو خدا کا بیٹا اور خدا بنایا، دوسری طرف ان کی صلیب کے واقعہ کی ایسی تصویر کھینچی کہ وہ ایک بے بس و مجبور انسان نظر آتے ہیں، جو ہر طرح کی تو بین و تذلیل اور تسخیر واستہزا کا نشانہ و تختہ مشق بنتے ہیں۔ اسی طرح شیعہ حضرات نے ایک طرف حضرت علیؑ کے لیے وہ صفات اور قوتیں ثابت کیں جن سے معلوم ہوتا ہے کہ ان کا پایہ آں حضرت ﷺ سے بھی کچھ بلند تھا۔ اگر وہ نہ ہوتے تو اسلام کو فرورغ نہ ہوتا، ان کے پنجہ خیر شکن اور ذوق الفقار آب دارے اسلام کی فتح ہوتی اور کفر سرنگوں ہوا۔ دوسری طرف خلافتے ثلاثہ کی خلافت میں ان کو ایسا مجبور و بے بس ثابت دکھایا ہے کہ وہ سب کچھ اپنے ضمیر و عقیدہ کے خلاف دیکھتے اور ان کی اور ان کے اہل بیت کی ہر طرح تو بین و تذلیل ہوتی، لیکن وہ کچھ نہ کر سکتے تھے۔ یہ صریح تناقض اور تضاد ہے۔ وہ لکھتے ہیں:

”یہ شیعہ جمع بین ائمیں کرتے ہیں۔ ایک طرف وہ حضرت علیؑ کو قوت و شجاعت میں سب سے کامل اور بڑھا ہوا بتاتے ہیں، یہاں تک کہ معلوم ہوتا ہے کہ انہوں نے ہی دین کو قائم کیا اور خود رسول اللہ ﷺ ان کے محتاج تھے اور ان کو اقامتِ دین میں اللہ کا شریک بتاتے ہیں۔ پھر اسلام کے غلبہ اور قوت کے بعد اور لوگوں کے اسلام میں داخل ہو جانے کے بعد ان کے عجز و ضعف، اضطراب و تقیہ کو اس طرح بیان کرتے ہیں کہ ان سے زیادہ کم زور اور بے بس ہستی نہ تھی، حالاں کہ یہ قطعی طور پر معلوم ہے کہ اسلام قبول کر لینے کے بعد وہ جو نسبت سابق کے زیادہ حق کے پیرو ہو گئے تھے۔ تو جو شخص دین محمدی

کے قائم کرنے میں اللہ کا شریک حال تھا، جس نے کفار کو مغلوب کیا، وہ اسلام لانے کے بعد اپنی طاقت اس جماعت کو مغلوب کرنے میں کیوں نہیں دکھاتا جنہوں نے اس پر زیادتی کی تھی، حالاں کہ وہ تعداد میں بھی ان کفار سے کم تھے اور قوت و شوکت میں بھی کم زور تھے اور یہ مخالفین بہر حال حق سے زیادہ قریب تھے۔ ۲۶۔

### (ب) عیسائیت کا رد

علامہ ابن تیمیہؓ نے نہ صرف مسلمانوں کے اندر پیدا ہونے والے فرقوں کا رد کیا اور ان کے اعتراضات کے جوابات دیے، بلکہ اسلام پر ہونے والے خارجی حملوں کا بھی مقابلہ کیا۔ انہوں نے یہود و نصاریٰ کی طرف سے اسلام پر کیے جانے والے اعتراضات کا مدلل جواب دیا اور اسلام کا بھر پور دفاع کیا۔ اس سلسلے میں انہوں نے خصوصاً عیسائیت کا رد کیا اور ان کی طرف سے اسلام پر کیے جانے والے حملوں کا بھر پور مقابلہ کیا۔

عہدہ ابن تیمیہؓ میں مسلمانوں کے سیاسی زوال کے ساتھ اسلامی ملکوں میں جن مذاہب و ادیان نے مستعدی کا مظاہرہ کیا ان میں مسیحیت سرفہرست ہے، جس کے مائنے والوں کی بڑی تعداد اسلامی ممالک بالخصوص مصر و شام میں موجود تھی۔ شام سے متصل عیسائیٰ ممالک کا سلسہ تھا۔ عیسائیٰ مبلغین اور علماء شام کو مسیحیت و صلیب کے سایہ میں لینا چاہتے تھے۔ اسی وجہ سے جب تاتاری دمشق میں داخل ہوئے تو عیسائیوں نے شہر سے نکل کر ان کا استقبال کیا اور ان کو تھائف دیے۔ تاتاریوں کے ساتھ مل کر عیسائیوں نے کافی قوت حاصل کر لی تھی۔ مسیحی پادری مسلمانوں سے اکثر مناظرہ کرتے رہتے تھے اور علماء اسلام ان کے اعتراضات کا جواب دیتے تھے۔ علامہ ابن تیمیہؓ نے اس موضوع کی طرف خصوصی توجہ فرمائی۔ اس کا خاص سبب یہ تھا کہ عیسائیوں کی ایک نئی مناظرائی تصنیف ملک شام میں پہنچی، جس میں عقلیٰ و نقليٰ اعتبار سے مسیحیت کا اثبات کیا گیا تھا اور پوری قوت کے ساتھ یہ بھی ثابت کرنے کی کوشش

علامہ ان تیبیہ کا مشتمل اصلاح و تجدید

کی گئی تھی کہ رسول اللہ ﷺ کی بعثت عمومی نہیں تھی، بلکہ آپ صرف عربوں کی طرف مبعوث کیے گئے تھے اور عیسائی آپ پر ایمان لانے کے مکلف نہیں ہیں۔

علامہ ان تیبیہ نے اس کتاب کے روایتیں 'الجواب الصحیح لمن بدّل دین المُسْبِح'، 'تصنیف' کی، جو چار خیم جلدیں پر مشتمل ہے۔ اس کتاب میں انھوں نے صرف اسلام کی مدافعت ہی نہیں کی، بلکہ مسیحیت کی بنیادوں پر حملہ بھی کیے ہیں۔ اس کتاب میں مسیحیت کی تاریخ، مسیحی علم کلام اور مسیحی علماء کی موشاوتوں اور تاویلات کو بالتفصیل بیان کیا ہے، نیز رسول اللہ ﷺ کی بعثت کی بشارتوں، دلائل نبوت اور پیشین گوئیوں کا بڑا ذخیرہ جمع کر دیا ہے۔ شیخ ابو زہرا نے لکھا ہے:

”یہ کتاب تنہ ان کو باعمل علماء و مجاہد ائمہ اور لافانی مفکرین کا مرتبہ دلانے کے لیے کافی ہے۔“ ۲۷

### (ج) نبوت محمدی پر عیسائیوں کے اعتراضات کا جواب

علامہ ان تیبیہ نے نبوت محمدی پر عیسائیوں کے اعتراضات کا نہ صرف جواب دیا، بلکہ آپؐ کی نبوت کے اعجاز کے مختلف پہلو واضح کیے اور دیگر انبیاء پر آپؐ کی فضیلت بیان کی۔ فرماتے ہیں:

”رسول اکرم ﷺ کی نبوت کی تکذیب سے تمام نبیوں کی تکذیب لازم آتی ہے اور کسی ایک کا ثابت ہونا مشکل ہو جاتا ہے۔ دوسراے انبیاء کی نبوت کے ثبوت پر اصرار کرنا اور حضرت محمد ﷺ کی نبوت کا انکار کرنا ایسا ہی ہے جیسے کسی فن کے علماء کی عظمت و امامت کا اقرار کیا جائے لیکن اس فن کے استاد اساتذہ اور امام الائمه کا انکار کیا جائے۔“ ۲۸

علامہ ان تیبیہ نے عیسائیوں کے اس دعوے کا رد مدلل رکھ دیا کہ نبی کریم ﷺ کی تھا اور عیسائی صرف عرب کی طرف مبعوث ہوئے تھے اور انہی سے ایمان کا مطالبہ کیا گیا تھا اور عیسائی آپ پر ایمان لانے کے مکلف نہیں ہیں۔ اس عقیدہ کی تردید میں آپؐ نے تفصیل سے بحث کی ہے۔ اس کے علاوہ اس کتاب میں آپؐ نے شریعت محمدی کے اعجاز،

معجزات و دلائل نبوت، تورات اور صحف سماوی سے آں حضرت ﷺ کی بشارتوں کو حوالوں کے ساتھ بیان کیا ہے۔ ۳۰

## پانچواں اصول: دین کی جامعیت پر زور

اصلاح و تجدید کے حوالے سے علامہ ابن تیمیہؓ کے منہج کا ایک بنیادی اصول یہ تھا کہ دین کو ایک جامع ہدایت اور مکمل ضابطہ حیات کے طور پر پیش کیا جائے۔ بعض مصلحین صرف عبادات کی طرف توجہ دیتے ہیں، بعض صرف عقائد کی درستی کو ہدف بناتے ہیں اور بعض صرف معاشرتی پہلوؤں پر کام کرتے ہیں۔ یعنی عموماً مصلحین کے طرز عمل میں ایک چیز پر زور دیا جاتا ہے تو دوسری کو نظر انداز کر دیا جاتا ہے۔ اس کے برعکس آپ نے دین کے تمام پہلوؤں کو موضوع بحث بنایا اور اسلام کو ایک جامع طرز زندگی کے طور پر پیش کیا۔ اس کام کے لیے اللہ تعالیٰ نے آپ کو درج ذیل صلاحیتوں سے نوازا تھا:

(الف) راجح الوقت علوم و فنون میں مہارت

ابن تیمیہؓ نے ہر فن میں کمال حاصل کیا اور اپنے زمانے کے مروجہ علوم میں اس قدر مہارت حاصل کر لی تھی کہ کسی فن پر جب گفتگو کرتے تو سننے والا یہی سمجھتا کہ آپ اس فن کے علاوہ کچھ نہیں جانتے۔ جملہ علوم اسلامیہ پر (جو ان کے زمانے تک مددون ہو چکے تھے) ان کی گہری اور وسیع نظر تھی۔ انہوں نے ان سے پورا پورا فائدہ اٹھایا، پھر ان میں سے وہ عنصر لے لیا جو زیادہ قوی اور جان دار تھا اور جو ان کے عہد کے لوگوں کے لیے اور بعد میں آنے والی نسلوں کے لیے ایک قیمتی سرمایہ بن گیا۔ آپ نے صرف علوم اسلامیہ کی تحصیل ہی پر اکتفا نہیں کیا، بلکہ دیگر علوم بھی حاصل کیے۔ چنانچہ ان کی کتاب **الجواب الصالح** لمبن بدل دین **المسيح**، دیکھنے سے اندازہ ہوتا ہے کہ ان کو اصل مسیحی دین اور ان کے زمانے میں مروجہ عیسائیت سے کتنی وسیع واقفیت تھی۔ انہوں نے علوم شرعیہ میں اس قدر مہارت حاصل کر لی تھی کہ فقہ کے میدان میں وہ **فقیہ عصر** کہے جاسکتے ہیں۔ علم کلام

کے میدان میں وہ بڑے پایہ کے متکلم نظر آتے ہیں۔ آیات قرآنی کی تفسیر، اصول تفسیر اور منابع تفسیر کے سلسلے میں جو کچھ اُن کے قلم سے نکلا اُس نے انھیں چوٹی کے مفسرین کی صفت میں لاکھڑا کیا۔ ان جملہ علوم میں اُن کے افکار و آراء کی گہرائی تحقیق تفہص اور وسعت پرمی ہے۔

### (ب) وسعت نظری

اگر علامہ ابن تیمیہؒ کی فقہی حیثیت پر نظر ڈالی جائے تو وہ مجتہد مطلق نظر آتے ہے۔ گوہ کہ ان کا پورا غاندھان حنبیل تھا اور آپ کو بھی فقہ حنبیل کا علم و رشی میں ملا تھا، لیکن اس کے باوجود آپ دوسرے فقہی مذاہب کے احکام و مسائل بھی اختیار کر لیتے تھے، جو کتاب و سنت اور فتاویٰ سے صحابہ سے زیادہ قریب ہوتے تھے، بلکہ بعض ایسے نتائج تک بھی پہنچتے تھے جو ائمہ مذاہب اربعد کے خلاف تھے، مثلاً حلف بالطلاق کی صورت میں طلاق واقع نہ ہونے کا فتویٰ، یا یہ فتویٰ کہ ایک مجلس میں دی ہوئی تین طلاقیں ایک طلاق ہی شمار کی جائیں گی۔ ان مسائل میں اور ان جیسے دوسرے مسائل میں انھوں نے مذاہب اربعد کے دائرے سے باہر قدم نکالا اور کتاب و سنت اور اقوال صحابہ سے قریب تر جو بات نظر آئی اسے قبول کر لیا۔ ان کا منبع یہ تھا کہ کتاب و سنت کے مطابق جہاں سے بھی کوئی بات ملے اسے لے لینا چاہیے۔ اس سلسلے میں کسی کی تقلید کرنا درست نہیں، بلکہ جو موقف اقرب الی الکتاب والسنۃ معلوم ہو، اسے اپنا نا ضروری ہے، لوگوں پر یہ واضح کیا کہ ہمارے تمام مسائل کا حل اسلام کی اتباع ہے۔ ہمیں عقائد، عبادات، معاملات، سیاست، معاشرت اور معاشیات، غرض ہر معاملے میں شریعت مطہرہ سے رہنمائی حاصل کرنی چاہیے۔ انہوں نے یہ بھی واضح کیا کہ اسلام تمام امور میں ہماری رہنمائی کی مکمل صلاحیت رکھتا ہے، اسی لیے آپ نے ہر موضوع پر قلم اٹھایا اور اس موضوع کا حق ادا کر دیا۔ سیاسی حالات پر ان کی تصنیف *السياسة الشرعية في اصلاح الراعي والرعية*، ایک لاجواب کتاب ہے۔ علم طبیعتیات میں ان کا رسالہ *رسالة في العرش والعالم*، هل هو كروی الشکل ام لا؟، اچھی تصنیف ہے۔ کیمیا گری کی شرعی حیثیت کے بارے میں *رسالة في ابطال الكيمياء و تحريمها لکھا*۔

## چھٹا اصول: دین کے معاہلے میں عدم مذاہنت

علامہ ابن تیمیہؒ کے منہجِ اصلاح و تجدید کا ایک بنیادی اصول عدم مذاہنت اور عدم تسابیل ہے۔ آپ نے اپنے اصلاحی و تجدیدی کام کو ایک غیرت مند مسلمان کی حیثیت سے سراخجام دیا۔ آپ دینی معاملات میں تسابیل سے کام لینے کو درست نہیں سمجھتے تھے۔ اگر کوئی حدود اللہ کو پامال کرتا یا شرعی نصوص کی غلط تاویل و تشریح کرتا تو آپ پوری مستعدی سے اس کا رد کرتے۔ جب لوگوں کو دیکھتے کہ وہ شعائر اللہ کا مذاق اڑاتے ہیں یا روحانیت اور بزرگوں کی تقدیس کے نام پر غیر شرعی امور کو دین کا درجہ دے رہے ہیں تو آپ کی رگِ حمیت پھر کل حقیقت اور آپ شریعت کی بالادی کے لیے کمر بستہ ہو جاتے۔ اس سلسلے میں آپ کو بڑی تکلیفیں اٹھانی پڑیں۔ آپ نے قید و بند کی صعوبتیں برداشت کیں، لوگوں کے طعن و تشنج کا سامنا کیا، لیکن آپ کے پائے ثبات میں کوئی لغزش نہیں آئی اور آپ 'لایخافون لومۃ لائم' کی تصویرِ مجسم بن کر میدان میں کھڑے رہے۔ آپ نے تو ہیں رسالت کرنے والے کے واجب القتل ہونے کا فتویٰ صادر کیا، رسول اللہ ﷺ کی گستاخی کرنے والے کے خلاف لوگوں کو جمع کیا اور خود مقدمہ لے کر امیر کے پاس گئے۔ اس سلسلے میں ایک شاہ کار کتاب 'الصارم المسلط علی شاتم الرسول' تصنیف کی، جو اس موضوع پر ایک مرجع کی حیثیت رکھتی ہے۔ یہ اصول بھی آپ کی پوری زندگی میں کار فرمان نظر آتا ہے۔ اس کی مثالیں درج ذیل ہیں:

### (الف) عملی جہاد

علامہ ابن تیمیہؒ نے نہ صرف قلم سے اسلام کا دفاع کیا، بلکہ توار سے بھی جہاد کیا۔ آپ کا موقف تھا کہ جب اسلام کو کسی بھی طرح کی قربانی کی ضرورت پڑے تو مسلمان کے لیے لازم ہے کہ اپنے آپ کو پیش کر دے۔ اس سلسلے میں انھوں نے تاتاریوں، مفسدوں اور شراب کے خلاف جہاد کیا۔

۷۰۲ھ میں تاتاری اشکر دمشق پہنچا، اس عزم کے ساتھ کہ فتح کر کے دم لیں گے۔ انھیں دیکھتے ہی دمشق کے لوگوں کی جان پر بن گئی، لیکن مصر و شام کی متحدہ فوجیں

اس طوفان کا ڈٹ کر مقابلہ کرنے کا تھیہ کر چکی تھیں۔ افواہ بازوں نے عوام کے دلوں میں دہشت اور سر اسیگلی اور شکست خورده ذہنیت پیدا کرنے کی پوری کوشش کی، لیکن علماء و قضاۃ اور حکام و عمال یہ طے کر چکے تھے کہ اس مرتبہ دشمن کو منہ توڑ جواب دیا جائے گا اور ہم میں سے کوئی بھی کسی حالت میں دمشق نہیں چھوڑے گا۔ ابن تیمیہؒ بھی لوگوں کا حوصلہ پنڈ رکھنے کی پوری کوشش کر رہے تھے۔ تائید ایزدی اور نصرت الہی پر آپ کو اس درجہ بھروساتھا کے قسم کھا کر لوگوں کو لقین دلاتے تھے کہ فتح و کام یابی تمہارے ہی حصہ میں آئے گی اور دشمن منہ کی کھائے گا۔ لوگ کہتے ہیں: ان شاء اللہ تو کہہ لیں، آپ جواب دیتے: *ان شاء اللہ تحقیقاً لا تعلیقاً ۱۳۲*۔ میری قسم ایک ٹھوس حقیقت ہے۔

یہ حالات دیکھ کر شکست خورده ذہنیت رکھنے والے افواہ بازوں نے ایک دوسرा شوہر چھوڑا۔ اس بار انہوں نے دین کا لبادہ اوڑھ کر مسئلے کی آڑلی اور کہا: ”تا تاری بیں تو مسلمان ہی، ہم ان سے کس طرح مقابلہ کر سکتے ہیں؟ کیا مسلمانوں کا مسلمانوں سے مقابلہ جائز ہے؟“ اس موقع پر علامہ ابن تیمیہؒ آگے بڑھے اور انہوں نے اس قضیہ کا فیصلہ کرتے ہوئے فرمایا:

”یہ تا تاری جو خود کو مسلمان کہتے ہیں، ان کی مثال خوارج کی سی ہے جنہوں نے حضرت علیؓ اور حضرت معاویہؓ دونوں کے خلاف خروج کیا تھا اور اپنے آپ کو ان دونوں سے بہتر اور برتر سمجھتے تھے۔ یہی حال ان تا تاریوں کا ہے۔ ان کا زعم اپنے بارے میں یہ ہے کہ اقامتِ حق کا فریضہ وہ مسلمانوں سے بہتر طور پر انجام دے سکتے ہیں۔ یہ لوگ مسلمانوں پر عیوب لگاتے ہیں کہ وہ ظلم و معاصی میں مبتلا ہیں۔ یہ بات اگرچہ بھی ہے تو اس سے کون انکار کر سکتا ہے کہ یہ خود مسلمانوں سے کئی گناہ زیادہ ظلم و معاصی کے خوگر ہیں۔“ پھر فرمایا: ”لوگو! یاد رکھو۔ اگر تم مجھے تا تاریوں کا ہم دوش دیکھو اس حالت میں کہ قرآن کریم میرے سر پر رکھا ہو تو مجھی بلا تامل مجھے قتل کر دینا۔“ ۳۲

جب دونوں لشکروں میں مذہبی طور پر گھسان کا رن پڑا۔ اس موقع

پر جو شخص سب سے زیادہ مطمئن اور بے پروانظر آ رہا تھا وہ ابن تیمیہ تھے۔ موت سامنے کھڑی تھی اور وہ میدان جنگ میں ڈالے ہوئے تھے اور اپنے جوش جہاد سے لوگوں کا حوصلہ بڑھا رہے تھے۔ میدان جنگ میں پہنچنے سے پہلے وہ سلطان مصر کے دربار میں حاضر ہوئے، اسے جہاد پر اکسایا، سپاہ مصر کو اللہ کی راہ میں جہاد کرنے کی تلقین کی۔ اس لیے کہ انھیں یہ اطلاع ملی تھی کہ سلطان جنگ میں حصہ لیے بغیر واپس چلے جانے کا ارادہ کر رہا ہے۔ سلطان نے ان کی باتیں توجہ سے سنیں۔ آخر کار تاتاری میدان سے بھاگے اور مسلمانوں نے فتح پائی۔

تاتاریوں کے خلاف جہاد سے فارغ ہو کر ابن تیمیہ نے ان مفسدوں کے خلاف علم جہاد بلند کیا جو کبھی دشمن سے ساز باز کرتے تو کبھی خود مسلمانوں کو نقصان پہنچاتے تھے۔ آپ نے بارہا ان مفسدین کو تنبیہ کی، لیکن وہ باز نہ آئے۔ چنانچہ ابن تیمیہ اپنے تلامذہ و احباب کی ایک جماعت کی رفاقت اور نقیب الاشراف زین الدین بن عدنان کی معیت میں دوبارہ جردوکسران کی طرف تشریف لے گئے اور ان کو تبلیغ کی۔ چنانچہ ان کی ایک بڑی تعداد تابع ہوئی اور اس نے احکام اسلام کی پابندی اختیار کی۔

جرد کے علاقے کے رواضن (باطنی، اسماعیلی، حاکمی اور نصیری) قبائل نے ہلکم کھلا مسلمانوں کو نقصان پہنچایا تھا، صلیبیوں اور تاتاریوں کو مسلمان ممالک پر حملہ کرنے کی دعوت دی تھی اور ان کو سہولتیں بہم پہنچائی تھیں، مسلمانوں کی بے بسی اور کم زوری سے فائدہ اٹھا کر ان کی جان و مال اور عزت و آبرو پر دست درازیاں کی تھیں اور ان کو دشمنوں کے با吞وں بھیڑ بکریوں کی طرح فروخت کیا تھا۔ ابن تیمیہ کے غیور اور باحمیت دل پر اس کا بڑا اثر تھا۔ وہ ان دنی الفطرت اور شریر انفس منافقوں کو معاف نہیں کر سکتے تھے، جنہوں نے ایسی کھنکھڑی اور نازک وقت میں مسلمانوں کو تنگ اور ذلیل کیا اور ان کے حریقوں کی مدد کی تھی۔ انہوں نے ان کو ان جرائم اور اس غداری کی پوری پوری سزادی نی چاہی اور اس کا انتظام کرنا چاہا کہ آئندہ کسی جنگ یا نظرہ کے موقع پر وہ مسلمانوں کو نقصان نہ پہنچا سکیں۔ چنانچہ انہوں نے سلطان الناصر

(سلطان مصر و شام) کو ان کی طرف توجہ دلائی اور ان کی شرارت و اور خطرات سے آگاہ کیا۔ ایک خط میں انھوں نے سلطان کو لکھا:

”جب تاتاریوں نے شام کا رخ کیا تو ان بد باطنوں (نصیریوں اور اسماعیلیوں) نے اسلامی افواج کے ساتھ بڑی بد سلوکیاں کیں۔ یہ وہی بیس جنھوں نے اہل قبرص (عیسائیوں) کو پیغام بھیجا اور ساحل شام کے ایک حصہ پر ان کو قبضہ دلایا اور صلیب کا جھنڈا خود اٹھا کر چلے اور مسلمانوں کے گھوڑوں، ہتھیاروں اور قیدیوں کی اتنی تعداد انھوں نے برائے فروخت قبرص پہنچائی جس کا علم صرف اللہ کو ہے۔ بیس دن تک بازار لگا رہا، جس میں مسلمان اور گھوڑے اور ہتھیار اہل قبرص کے باختہ (جو صلیبی اور مسلمانوں کے حریف تھے) بکتے رہے۔ تاتاریوں کی آمد پر انھوں نے نگھی کے چراغ جلانے، لیکن جب تاتاریوں سے مقابلے کے لیے اسلامی فوجیں مصر سے روانہ ہوئیں تو ان کے چہرے فق ہو گئے۔ پھر جب اللہ تبارک و تعالیٰ نے سلطان کی آمد پر مسلمانوں کو فتح میں عطا کی تو ان کے یہاں صرف ماتم بچھ گئی۔ یہ اور اس سے بڑھ کر بہت کچھ ان کے باش پیش آیا۔ یہی چنگیز خان کو اسلامی ممالک پر حملہ کرنے کی دعوت دینے والے تھے۔ یہی بلا کو کے بغداد پر تسلط، حلب کی بربادی اور صاحبیہ کی غارت گری کا سبب تھے۔ اس کے علاوہ ان کی اسلام دشمنی اور مسلم کشی کے اور بھی بہت سے واقعات بیس۔ ان کے پڑوس میں جو مسلمان رہتے ہیں، وہ بڑی مصیبت میں بیٹلا تھے۔ ہر رات ان کی ٹولی پہاڑ سے اترنی اور وہ فساد برپا کرتی جس کو اللہ ہی جانتا ہے۔ یہ ڈاکے ڈالتے، پر من شریف گھرانوں کو پر بیان کرتے اور جرائم کا ارتکاب کرتے۔ قبرص کے عیسائی ان کے علاقے میں آتے تو ان کی میزبانی کرتے اور مسلمانوں کے ہتھیار ان کے حوالے کر دیتے۔ جو نیک اور صالح مسلمان ان کو ملتا یا تو اس کو قتل کر ڈالتے یا اس کا سب کچھ لوٹ لیتے۔ شاذ و نادر ہی کوئی ان سے بچ کر نکلتا۔“ ۳۳

علامہ ابن تیمیہ<sup>ؒ</sup> ۲۰۵ھ کو ایک مہم کے ساتھ ان مسجدین و ملحدین کے خلاف جہاد کے لیے روانہ ہوئے۔ ان کے پیچھے نائب السلطنت ایک لشکر کے ساتھ دمشق سے روانہ ہوا اور جد کے علاقے اور رواضہ و تیامنہ کے پہاڑوں پر چڑھائی کی۔ سرکش قبائل کی اچھی طرح سرکوبی کی گئی اور پورے علاقے کو، جو بہت دشوار گزار تھا، صاف کر دیا گیا۔ ابن تیمیہ<sup>ؒ</sup> نے فتویٰ دیا کہ بنو النصیر کی طرح ان کے باغات کے درخت کاٹنا درست ہے، اس لیے کہ یہ اس میں کمین گاہ بناتے ہیں اور یہ ان کے فوجی اڈے اور سازش کی جگہیں ہیں۔ علامہ ابن کثیر<sup>ؒ</sup> لکھتے ہیں کہ ”شیخ الاسلام ابن تیمیہ کی موجودگی اور شرکت سے بڑی خیر حاصل ہوتی اور اس موقع پر ان کے علم و شجاعت کا بڑا ظہور ہوا۔ اسی کے ساتھ ان کے دشمنوں کے دل حسد اور غم سے لبریز ہو گی۔“ ۳۴

ابن تیمیہ<sup>ؒ</sup> نے تمام غیر اسلامی و غیر شرعی پدغونانیوں کے خلاف جد و جہد کی۔ شام کے نائب السلطنت سیف الدین نے شراب خانوں کی خاص سرپرستی کی تھی اور وہ اس کی آمدی کا بڑا ذریعہ تھے۔ اس کے مختصر دور حکومت میں متعدد نئے شراب خانے قائم ہوئے۔ اب ان کے باقی رہنے کا کوئی جواز نہ تھا۔ دمشق میں کوئی حاکم اور ذمہ دار افسر نہ تھا۔ ابن تیمیہ<sup>ؒ</sup> نے یہ کام اپنے ہاتھ میں لیا۔ انہوں نے اپنے تلامذہ اور احباب کے ساتھ پورے شہر کا دورہ کیا۔ جہاں بھی انہیں شراب خانہ نظر آیا، اس کے مکان اور جام توڑ ڈالے، شراب انٹلیں دی اور ان میں جو اباش مقیم تھے اور افعال شنیعہ کے مرتكب ہو رہے تھے ان کی تعزیر کی۔ شہر میں عام طور پر اس کا رروائی پر مسرت کا ظہار کیا گیا۔ ۳۵

الغرض علامہ ابن تیمیہ<sup>ؒ</sup> دین کے معاملے میں کسی بھی قسم کی مصالحت اور مذاہبت کے قائل نہیں تھے، البتہ شریعت کی حدود کے اندر رہ کر اور ولاء و براء کے تقاضوں سے عہدہ برآ ہوتے ہوئے تمام مسلمانوں سے خیر خواہی اور حسن اخلاق کے علم بردار تھے، جس کی واضح مثال آپ کا اپنے مخالف علماء کے ساتھ حسن سلوک ہے۔ آپ نے قدرت کے باوجود اپنے مخالفین سے کبھی بدله نہیں لیا، کیوں کہ آپ کی مخالفت صرف دین کے لیے تھی۔ انہوں نے کبھی ذاتی اغراض و مقاصد اور ہوائے

نفس کی پیروی کرتے ہوئے کسی کی مخالفت نہیں کی۔

### (ب) حریتِ فکر کی دعوت

علامہ ابن تیمیہؒ دینی معاملات میں غیرت و حیثیت کے باوجود فقہی معاملات میں تعصّب اور تنازع کے قائل نہیں تھے، بلکہ توسع اور تنوع کے داعی تھے۔ آپ نے علماء کے احترام کی روشن ڈالی اور جو لوگ فقہاء کرام خصوصاً انہمہ اربعہ کے بارے میں زبان طعن دراز کرتے تھے ان کا رد کیا۔ اس سلسلے میں آپ نے 'رفع الملام عن الأئمۃ الأعلماء' تصنیف کی۔ اس کتاب میں آپ نے ان انہمہ کرام کی طرف سے صفائی پیش کی ہے جن کے قول سنت صحیحہ کے خلاف معلوم ہوتے ہیں اور اتنے قوی دلائل دیے ہیں کہ پڑھنے والا انھیں خطا کار نہ ماننے پر مجبور ہو جاتا ہے۔ فرماتے ہیں:

"مسلمانوں پر اللہ اور رسول کے بعد مومنین سے محبت و تعلق خاطر واجب ہے، جیسا کہ قرآن مجید میں وارد ہوا ہے، خاص طور پر علماء سے محبت و موالات تو اور زیادہ ضروری ہے کہ وہ ورثتہ الانبیاء میں جنہیں اللہ تعالیٰ نے رہنمایا کرنے والے ہیں، جو خشکی اور تری میں راستہ دکھاتے ہیں۔ مسلمان ان کی پدایت اور درایت پر متفق ہیں۔ کیوں کہ آس حضرت ﷺ کی بعثت سے پہلے دوسری قوموں کے علماء اشرار تھے۔ یہ خصوصیت ملت اسلامیہ ہی کو حاصل ہے کہ اس کے علماء خیر امت ہیں۔ یوگ خلفائے رسول ہیں، سنت کا احیا کرنے والے ہیں، انہی کے دم سے کلام الٰہی کا چرچا ہے، قرآن ہی سے ان کا قیام ہے۔

یہ اس کے ترجمان ہیں، وہ ان کا ترجمان ہے۔ جانتا چاہیے کہ امت کے انہمہ مقبولین میں سے کوئی امام ایسا نہیں ہے جو جان بوجھ کر رسول اللہ ﷺ کی حچھوٹی یا بڑی سنت کی مخالفت کرے۔ ان تمام انہمہ کا اتباع رسول کے وجوب پر کامل اتفاق ہے۔ اس پر بھی یہ متفق ہیں کہ رسول اللہ ﷺ کے علاوہ ہر ایک کا قول ترک کیا جا سکتا ہے۔ انہمہ مقبولین میں سے اگر کسی کا کوئی قول حدیث صحیح کے خلاف پایا جائے تو اس کی تین وجہوں سکتی ہیں: (۱) یہ خیال کہ رسول اللہ صلی اللہ علیہ وسلم کی یہ حدیث

نہیں ہے۔ (۲) یہ اعتقاد کہ مسئلہ زیر بحث کا اس حدیث سے کوئی تعلق نہیں ہے۔ (۳) یہ اعتقاد کہ یہ حکم منسوخ ہو چکا ہے۔<sup>۳۶</sup>

علامہ انن تیبیہ دوسرے اہل علم کی قدر کرتے تھے، خواہ وہ ان کی رائے سے مخالف رائے کیوں نہ رکھتے ہوں۔ وہ اپنے مخالف پر لعن طعن نہیں کرتے تھے، نہ اسے جھوٹا قرار دیتے، نہ اس پر بہتان لگاتے، بلکہ اس کی طرف سے صفائی دیتے تھے۔ وسیع القلب عالم کی بھی شان ہوتی ہے، لیکن جو لوگ دین کی بنیادیں ڈھانے کی کوششوں میں مصروف تھے، نئے نئے عقائد و مسائل اسلام میں پیدا کر کے مسلمانوں کو مغالطوں میں مبتلا کرنا ان کا شیوه تھا۔ ظاہر میں وہ مسلمان تھے، لیکن ان کے اندر کفر تھا، ایسے لوگوں پر غیرت دینی کے تقاضے سے وہ بہت کڑھتے تھے۔

### ساتواں اصول: فائدہ مند طبیعی علوم سے استفادہ

اصلاح و تجدید کا مطلب نہیں کہ ہر چیز کو تبدیل کر دیا جائے، یا ہر چیز کا رد کیا جائے اور سابقہ علمی کاؤشوں کو کلیبیتا کا بعدم قرار دے دیا جائے۔ علامہ انن تیبیہ اس چیز سے بخوبی آ گاہ تھے۔ بھی وجہ ہے کہ انہوں نے جہاں یونانی فلسفہ اور منطق کا بھرپور رد کیا ہے وہی طبیعتیات اور ریاضی جیسے یونانی علوم کی تحسین کی ہے، یعنی انہوں نے مروجہ علوم میں سے صرف ان علوم کا رد کیا ہے جو خلاف شریعت ناتائج پیدا کرتے ہیں، باقی علوم کی تحسین کی ہے اور ان سے استفادہ کی طرف توجہ دلاتی ہے۔ اس سلسلہ میں انہوں نے درج ذیل امور کا اہتمام کیا:

### (الف) طبیعتیات اور ریاضیات کا اعتراف

علامہ انن تیبیہ<sup>۳۷</sup> نے طبیعتیات و ریاضیات کے بہت سے مسائل کی صحت و معقولیت کا اقرار اور اس بارے میں علامے یونان کی ذہانت کا اعتراف کیا ہے۔ فرماتے ہیں:

”طبیعتیات میں ان فلاسفہ کی جو گفتگو اور بحث ہے، اس کا اکثر حصہ بہتر ہے اور ان کا کلام خاص و سیع اور مفصل ہے۔ ان بالوں کو جانے اور سمجھنے کے لیے وہ اچھا دناغ رکھتے تھے، بہت سے مباحث میں وہ حق کے جو یا اور طالب نظر آتے ہیں اور ضد اور زبردستی سے کام نہیں لیتے۔“<sup>۳۸</sup>

اسی طرح علم حساب کے بارے میں لکھتے ہیں:

”ریاضی کے یہ مسائل، جن سے اہل حساب بحث کرتے ہیں، ایسے معقول مسائل ہیں جن پر تمام اہل عقول کا اتفاق ہے اور ہر شخص اس سے کچھ نہ کچھ واقعیت رکھتا ہے، اس لیے کہ وہ علم اور عمل دونوں کے لیے ضروری ہے۔ اس سے کس کو اختلاف ہو سکتا ہے کہ ایک کا عدد، دو کا نصف ہے۔ اس میں کوئی شبہ نہیں کہ اس کے سب قضا یا گلی اور واجب القبول ہیں، ان پر کوئی تقض وار نہیں ہو سکتا۔“ ۲۷

### (ب) منطق کی حیثیت کی وضاحت

علامہ اتن تیمیہؒ نے منطق کو بالکل غلط اور ناجائز قرار نہیں دیا، بلکہ وہ اس کی اس حیثیت کا انکار کرتے ہیں جو اس دور میں مسلمانوں نے اس کو دے رکھی تھی۔ ان کے عہد میں عام خیال یہ تھا کہ منطق کے بغیر انسان حقیقت تک نہیں پہنچ سکتا اور یہی میزانِ عقل ہے۔ آپ نے اس بات کا رد کیا اور واضح کیا کہ علوم شرعیہ کی تفہیم کے لیے منطق ضروری نہیں۔ چنانچہ لکھتے ہیں:

”یوگ کہتے ہیں کہ منطق علوم عقلیہ کی میزان ہے اور اس کی رعایت و پابندی ذہن کو فلسفی غلطی سے بچالتی ہے، جیسے فن عروض شعر کے لیے، صرف و خوبی کے مرکب و مفرد الفاظ کے لیے اور آلات ہیئت اوقات کے لیے میزان کا درجہ رکھتے ہیں۔ لیکن حقیقت میں ایسا نہیں ہے، اس لیے کہ عقلی علوم ان اسباب اور اک کے ذریعہ حاصل کیے جاسکتے ہیں جو اللہ تعالیٰ نے بنی آدم کی فطرت میں ودیعت کیے ہیں۔ ان کا کسی شخص معین کے وضع کیے ہوئے میزان پر انحصار نہیں۔ جس طرح عربیت میں تقلید کے بغیر چارہ نہیں، اس لیے کہ وہ ایک قوم کی عادت ہے جو صرف سماں سے معلوم کی جاسکتی ہے اور اس کے قوانین کا ذریعہ علم صرف استقراء ہے، اسی طرح عقلیات میں تقلید نہیں چلتی۔ کیل، وزن، عدد و شمار اور زراعت وغیرہ میں پیانوں وغیرہ کی ضرورت

ہے۔ منطق یونانی کی وضع ایجاد سے پہلے بھی دنیا کی قومیں خالق اشیاء کو جانتی تھیں اور اس کے بعد بھی اکثر تو میں منطق کی مدد کے بغیر حقائق کے اشیاء کو جانتی سمجھتی ہیں اور تمام دنیا کی قوموں کے اکثر عقول ارسطو کے یہ اصول و قواعد سیکھے بغیر حقائق کو سمجھتے ہیں۔ یوگ بھی اگر اپنی حالت پر غور کریں گے تو ان کو محسوس ہو گا کہ ان کے نفوس کو اس وضعی فن کے بغیر حقائق کا علم حاصل ہوتا ہے۔<sup>۳۹</sup>

اس سے معلوم ہوتا ہے کہ علامہ ابن تیمیہ کے نزدیک منطق علوم عقلیہ کی میزان نہیں۔ اس لحاظ سے تاریخ اسلامی میں وہ پہلے شخص ہیں جس نے اس کو مستقل موضوع بنایا اور اس پر آزاد ادا و مجتہدانہ گفتگو اور تنقید کی۔ اس موضوع پر ان کی دو کتب ہیں: ایک مختصر کتاب 'نقض المنطق' کے نام سے ہے اور دوسری مفصل کتاب 'الرد على المنطقيين' ہے۔ ان کتب میں انہوں نے ثابت کیا ہے کہ علمائے اسلام نے اس فن کو جتنی اہمیت دی ہے وہ صحیح نہیں ہے۔

### (ج) منطق کے فوائد کا اقرار

علامہ ابن تیمیہ<sup>۴۰</sup> منطق کا بالکلیہ رد نہیں کرتے، بلکہ اس کے کچھ فوائد کا اقرار بھی کرتے ہیں، جیسا کہ انہوں نے وضاحت کی ہے:

"یہ بات بھی ہے کہ علوم و فیقہ میں غور و مطالعہ سے ذہن کھلتا ہے اور اس کی مشق ہوتی ہے اور علم کی طاقت حاصل ہوتی ہے، بالکل اسی طرح جیسے تیر اندازی اور شہ سواری کی مشق سے شانہ ٹھیک ہوتا ہے اور گھوڑے کی سواری آسان ہو جاتی ہے۔ چنانچہ لوگ جنگ سے پہلے ان چیزوں کی مشق کرتے ہیں۔ یہ ایک اچھا متصدی ہے۔"<sup>۴۰</sup>

اس سے واضح ہوتا ہے کہ علامہ ابن تیمیہ نے اصلاح و تجدید کے کام میں 'خذ ما صفا و دع ما کدر' کی روشن کو اپنایا ہے۔ انہوں نے ہر چیز کو تختیہ مشق نہیں بنایا اور نہ ہر فن کا اکار کیا ہے، بلکہ علوم و فنون میں سے جو چیزیں غلط اور خلاف شریعت تھیں ان کا ابطال کیا ہے اور مختلف علوم میں جو چیزیں فائدہ مند تھیں ان کی

تحسین کی ہے۔ ان کا موقف تھا کہ منطق کے بارے میں غلو سے کام نہیں لینا چاہیے اور اس کو تسلیم کرنے کے لیے حدود سے تجاوز نہیں کرنا چاہیے۔ ان کے نزدیک اگر منطق کو ایک میزان و ترازو کا درجہ دیا جائے تو اس ترازو کا دائرہ عمل بہر حال محدود رہے گا۔ اس پر حقائق دینیہ کو تولنا ایسا ہی ہے جیسے لکڑی، سیسہ اور پتھر تو لئے والے ترازو سے سونے، چاندی اور جواہرات کو تولا جائے۔ وہ لکھتے ہیں:

”اتقی بات مسلم ہے کہ لکڑی، سیسہ اور پتھر تو لئے کے لیے جو ترازو بنائے گئے ہیں، ان پر سونے چاندی کو نہیں تولا جا سکتا۔ نبوت کا معاملہ اور انبیاء کرام جن حقائق کو لے کر آئے ہیں، وہ علوم اس سے کہیں زیادہ ارفع اور نازک ہیں۔ تمہاری منطق اس کے لیے کوئی میزان نہیں بن سکتی، اس لیے کہ اس میزان میں جہل و ظلم دونوں جمع ہیں۔ یا تو وہ ان کے وزن و درجہ سے واقف نہیں اور ان کو وزن کرنے اور ان کی حیثیت بیان کرنے کی اس میں صلاحیت نہیں، اس لیے جاہل ہے، یا وہ حق کا انکار کرتی ہے اور اس کو قبول نہیں کرتی، اس لیے ظالم ہے، حالاں کہ وہ حق ہے، جس کا طبائع انسانی کے پاس کوئی بدلتی نہیں اور ان علوم سے کسی کو استغنا ہے اور اسی پرستی نوع کی سعادت منحصر ہے۔“<sup>۲۱</sup>

آپ نے ابن عربی کے نظریہ وحدت الوجود کا بڑی شدت سے رد کیا، لیکن اس کے فلسفہ کی اچھی باتوں کی بھی نشان دہی فرمائی ہے۔ لکھتے ہیں:

”ابن عربی کا نظریہ وحدت الوجود تو کفر ہے، لیکن وہ خود دوسرے متصوفین کے مقابلے میں اسلام سے زیادہ قریب ہیں۔ اس لیے کہ ان کے کلام میں اچھی باتیں بھی ہیں اور اس لیے بھی کہ وہ دوسرے اتحادیین کی طرح اس پر مضبوطی سے قائم نہیں، بلکہ خیالات کے وسیع جنگل میں سرگردان اور حیران ہیں، جن میں حق بھی ہے اور باطل بھی۔ اللہ تعالیٰ ہی جانتا ہے کہ ان کا خاتمه کس حالت پر ہوا۔“<sup>۲۲</sup>

## خلاصہ بحث:

بھی وہ اصول میں جن پر علامہ ابن تیمیہ کے اصلاحی و تجدیدی کارنا مے مبنی ہیں۔ اگر اس منبع کا بغور جائزہ لیا جائے تو واضح ہوتا ہے کہ یہ اعتدال پر مبنی ہے۔ آپ نے ہر معاملے میں افراط و تقریط سے بچ کر اعتدال کا راستہ اختیار کیا۔ لوگ وہی اور عقل کی حدود کے بارے میں افراط و تقریط کا شکار تھے۔ آپ نے ان کے سلسلے میں ایک معتدل نقطہ نظر پیش کیا۔ اسی طرح آپ نے اجتہاد اور تلقین کے درمیان اعتدال کو قائم رکھا۔ مختلف علوم و فنون سے استفادہ کرنے میں بھی آپ نے اعتدال کا مظاہرہ کیا۔ اس لیے کہا جاسکتا ہے کہ علامہ ابن تیمیہ کا منبع اعتدال کا منبع ہے اور اعتدال آپ کے منبع کی اہم ترین خوبی ہے۔

## حوالہ و مراجع

- ۱۔ ابن تیمیہ، احمد بن عبدالحلیم، مجموع الفتاویٰ، دارالوفای، الطبعۃ الثالثۃ / ۱۳۵، ۲۰۰۵ھ، ۱۳۲۶ھ؛ ابن تیمیہ، احمد بن عبدالحلیم، رسالتہ الفرقان بین الحق والباطل، ص ۶۲
- ۲۔ حوالہ سابق، ص ۶۶
- ۳۔ ابن تیمیہ، احمد بن عبدالحلیم، درء تعارض العقل والنفل، مکتبۃ ابن تیمیہ، المملکۃ العربیۃ السعودية، الطبعۃ الاولیٰ، ۱۹۸۱ھ/۱۹۸۱ء، ص ۱۰۱
- ۴۔ عبدالعظيم، سعید، الدکتور، منهج شیخ الإسلام ابن تیمیہ، دارالإیمان اسکندریہ، ص ۶۲۔ ۶۳
- ۵۔ ابن تیمیہ، احمد بن عبدالحلیم، رسالتہ معارج الوصول، دار ابن تیمیہ، بیروت، لبنان، ۱۳۰۸ھ، ص ۵
- ۶۔ ابن تیمیہ، احمد بن عبدالحلیم، تفسیر سورۃ الاخلاص، دارالكتب العلمیۃ، بیروت، لبنان، الطبعۃ الثانية، ۱۳۱۲ھ، ص ۵۷
- ۷۔ ابن تیمیہ، احمد بن عبدالحلیم، الرد علی المنطقین، المطبعة القيمة، بمبئی، ۱۹۲۹ھ/۱۳۲۸م، ص ۳۹۵

علامه ابن تيمية مشيخة اصلاح وتجدد

- ٨- ابن تيمية، أحمد بن عبدالحليم، كتاب النبوات، ادارة الطباعة المنيرية، مصر، الطبعة الاولى، ١٣٢٦ھ، ص ١٣٨
- ٩- كتاب النبوات، ص ٢٢٠
- ١٠- الرد على المنطقيين، ص ٣٢١
- ١١- درء تعارض الحقل والنقل، ١/ ١٣٣
- ١٢- حواله سابق، ١/ ١٣٨
- ١٣- ابن تيمية، أحمد بن عبدالحليم، الفتاوی الكبرى، دار الكتب العلمية، بيروت، لبنان، ٢٠١/٢ - ٢٠٢
- ١٤- الفتاوی الكبرى، ٢/ ٢، ٣٨٢
- ١٥- حواله سابق، ٢/ ٣٨٣
- ١٦- حواله سابق، ٢/ ٣٨٧
- ١٧- حواله سابق، ٢/ ٣٧٦
- ١٨- حواله سابق، ٢/ ٣٨٣
- ١٩- حواله سابق، ٢/ ٣٨٥
- ٢٠- ابن تيمية، أحمد بن عبدالحليم، الرد على البكري، مكتبة الغرباء الاثرية، المدينة المنورة، الطبعة الاولى، ١٣١٢ھ، ص ٣١٢
- ٢١- مجموع الفتاوی، ١/ ١٤٢
- ٢٢- ابن تيمية، أحمد بن عبدالحليم، الرد على الاختناني واستحباب زيارة خبر البرية، المطبعة السلفية، القاهرة، مصر، ١٣٣٢ھ، ص ٢٢
- ٢٣- ابو زهره مصري، شیخ، حیات شیخ الاسلام ابن تیمیہ، اردو ترجمہ: رئیس احمد جعفری ندوی، المکتبۃ السلفیۃ، لاہور، طبع دوم، مئی ۱۹۷۴ء ص ٦٧
- ٢٤- حواله سابق، ص ٣١٩
- ٢٥- ابن تيمية، أحمد بن عبدالحليم : منهاج السنة النبوية في نقص كلام الشيعة والقدرية، الطبعة الاولى، المطبعة الكبرى الاميرية، بولاق، مصر ١٣٢١ھ، ص ٢٢٢/٣
- ٢٦- حواله سابق، ص ٥٦٣
- ٢٧- ابو زهره مصري، شیخ، ابن تیمیہ حیاتہ و عصرہ آراء و فقہه، دار الفکر العربي، القاهرة، مصر ص ٣٣٦

- ٢٨ - تفصيل كـ لـيـ مـلـاـظـهـ بـوـ:ـ اـبـنـ تـيـمـيـهـ،ـ أـحـمـدـ بـنـ عـبـدـ الـحـلـيمـ،ـ الـجـوـابـ الصـحـيـحـ لـمـنـ بـذـلـ دـيـنـ الـمـسـيـحـ،ـ دـارـ الـفـضـيـلـةـ،ـ الـرـيـاضـ،ـ ٢٠٠٣ـ/ـ٥ـ،ـ ٢٢٣ـ،ـ ٢٨٣ـ/ـ٢ـ
- ٢٩ - مـلـاـظـهـ هـوـ الـجـوـابـ الصـحـيـحـ لـمـنـ بـذـلـ دـيـنـ الـمـسـيـحـ،ـ ٢٨١ـ/ـ٢ـ،ـ ٢٣٠ـ
- ٣٠ - تـفـصـيـلـ كـ لـيـ مـلـاـظـهـ بـوـ نـدوـيـ،ـ الـأـوـلـىـ عـلـىـ،ـ سـيـدـ تـارـيخـ دـعـوتـ وـعـزـيـتـ،ـ جـلـسـ لـشـرـيـاتـ إـسـلامـ،ـ كـراـچـيـ،ـ ٢٢٠ـ/ـ٢ـ،ـ ٢٨٣ـ
- ٣١ - اـبـنـ كـثـيـرـ،ـ اـسـمـاعـيـلـ بـنـ عـمـرـ:ـ الـبـداـيـةـ وـالـنـهاـيـةـ،ـ دـارـ الـكـتـبـ الـعـلـمـيـةـ،ـ الطـبـعـةـ الـثـالـثـةـ،ـ ١٤٠٦ـ/ـ١٣ـ
- ٣٢ - حـوـالـهـ سـابـقـ:ـ ٢٥ـ/ـ١٣ـ
- ٣٣ - عـبـدـ الـهـادـيـ،ـ مـحـمـدـ بـنـ أـحـمـدـ:ـ الـعـقـودـ الـدـرـيـةـ مـنـ مـنـاقـبـ الشـيـخـ إـسـلامـ أـحـمـدـ بـنـ تـيـمـيـهـ،ـ دـارـ الـكـتـبـ الـعـرـبـيـ،ـ بـيـرـوـتـ ١٣٥٢ـ/ـ١٩٣٨ـ،ـ صـ ١١ـ
- ٣٤ - الـبـداـيـةـ وـالـنـهاـيـةـ،ـ ١٣٥ـ/ـ١٣ـ
- ٣٥ - حـوـالـهـ سـابـقـ،ـ ٣٧ـ/ـ١٣ـ
- ٣٦ - اـبـنـ تـيـمـيـهـ،ـ أـحـمـدـ بـنـ عـبـدـ الـحـلـيمـ،ـ رـفـعـ الـمـلـامـ عـنـ الـآـئـمـةـ الـاعـلـامـ،ـ المـكـتبـةـ الـعـصـرـيـةـ،ـ بـيـرـوـتـ،ـ لـبـانـ،ـ صـ ٩ـ/ـ١٠ـ
- ٣٧ - الرـدـ عـلـىـ مـعـطـقـيـنـ،ـ ١٣٣ـ،ـ صـ ١٣٣ـ
- ٣٨ - حـوـالـهـ سـابـقـ،ـ ١٣٣ـ،ـ صـ ٢٨ـ
- ٣٩ - حـوـالـهـ سـابـقـ،ـ ٢٨ـ/ـ٢٦ـ،ـ صـ ٢٨ـ
- ٤٠ - حـوـالـهـ سـابـقـ،ـ صـ ٢٥٥ـ
- ٤١ - نـقـضـ الـمـنـطـقـ،ـ صـ ٦ـ
- ٤٢ - اـبـنـ تـيـمـيـهـ،ـ أـحـمـدـ بـنـ عـبـدـ الـحـلـيمـ،ـ رـسـالـةـ حـقـيـقـةـ مـذـهـبـ الـاتـحـادـيـنـ بـيـنـ الـقـائـلـيـنـ بـوـحـدـةـ الـوـجـوـدـ،ـ مـكـتبـةـ دـارـ اـبـنـ تـيـمـيـهـ،ـ بـيـرـوـتـ،ـ لـبـانـ،ـ صـ ٢ـ

